

سب چل بسے

اے عزیزو! سوچ کر دیکھو ذرا موت سے بچتا کوئی دیکھا بھلا
یہ تو رہنے کا نہیں پیارو مکاں چل بسے سب انبیاء و راستاں
ہاں نہیں پاتا کوئی اس سے نجات یوں ہی باتیں ہیں بنائیں واہیات
(درشمن)

روزنامہ 1913ء سے جاری شدہ FR-10

الفصل

The ALFAZL Daily ٹیلی فون نمبر 047-6213029
ایڈیٹر: عبدالمسیح خان
web: http://www.alfazl.org
email: editor@alfazl.org

سوموار 6- اپریل 2015ء 16 جمادی الثانی 1436 ہجری 6 شہادت 1394 ہش جلد 65-100 نمبر 78

نفس کا دوغلا پن

حضرت خلیفۃ المسیح الخامس ایدہ اللہ تعالیٰ بنصرہ العزیز فرماتے ہیں۔

”جب ہم اپنی عملی حالتوں میں بیکسی، غربت اور بے ہنری کے اظہار پیدا کریں گے تو پھر ہی خدمت کا بھی حق ادا کرنے والے ہوں گے۔ اور شاید اس سے دل ہودار الوصال میں کی امید رکھنے والے بھی ہوں گے۔ (براہین احمدیہ حصہ پنجم، روحانی خزائن جلد 21 صفحہ 18)۔ اگر یہ نہیں تو ہم دعوے کی حد تک تو بے شک درست ہوں گے کہ زمانے کے امام کو مان لیا لیکن حقیقت میں زبان حال سے ہم دعوے کا مذاق اڑا رہے ہوں گے۔ کسی غیر کی دشمنی ہمیں نقصان نہیں پہنچا رہی ہوگی بلکہ خود ہمارے نفس کا دوغلا پن ہمیں رسوا کر رہا ہوگا۔ اور اللہ تعالیٰ کی ناراضگی اس پر مستزاد ہے۔

پس خاص طور پر ہر اس شخص کو جس کو جماعت کی خدمت پر مامور کیا گیا ہے اپنے جائزے لینے کی ضرورت ہے اور عام طور پر ہر احمدی کو اپنا جائزہ لینا چاہئے کیونکہ حق بیعت زبانی دعووں سے اور صرف ماننے سے ادا نہیں ہوتا بلکہ عمل کی قوت جب تک روشن نہ ہو، کچھ فائدہ نہیں۔“
(روزنامہ الفاضل 21 جنوری 2014ء)

کامیاب طلباء مستحق طلباء کو یاد رکھیں

مختلف کلاسوں کے رزلٹ نکل آئے ہیں اور طلباء خدا کے فضل سے اپنی اپنی کلاس سے پاس ہو کر اگلی کلاس میں چلے گئے ہیں۔ نظارت تعلیم سب کامیاب ہونے والے طلباء / اطالبات کو مبارک باد پیش کرتی ہے۔ اب جبکہ آپ پاس ہوئے تو ایسے وقت میں اپنے مستحق طلباء کو بھی یاد رکھیں۔ حضور انور فرماتے ہیں۔

”طلبہ کی امداد کا ایک فنڈ ہے تعلیم بھی بہت مہنگی ہو چکی ہے اگر طلبہ اور والدین بچوں کے پاس ہونے کے موقع پر اس مد میں بھی رقم دیں تو کئی مستحق طلبہ کی مدد ہو سکتی ہے۔“

(الفضل انٹرنیشنل 26 اکتوبر 2007ء)
اس کارنیر میں بچے اور والدین حصہ لیں اور اپنی رقم سیکرٹریان مال کو جمع کروائیں۔
(نگران امداد طلباء۔ نظارت تعلیم ربوہ)

اخلاق عالیہ رفقاء حضرت بانی سلسلہ احمدیہ

حضرت بھائی عبدالرحمن صاحب قادیاں حضرت مسیح موعود کے جنازے کو قادیان لے جانے کا ذکر کرتے ہوئے فرماتے ہیں:
”میں حضرت (اماں جان) کے رتھ کے دائیں بائیں اور آگے پیچھے اس مصیبت کی تکلیف اور درد و رنج کو ہلکا کرنے اور بٹانے کی نیت و کوشش اور اظہار ہمدردی، نیاز مندی و عقیدت کے جذبات سے لبریز دل کے ساتھ پیدل چلا آ رہا تھا اور سیدہ طاہرہ بھی میری دلی کیفیات سے متاثر ہو کر گاہ گاہ دنیا کی ناپائیداری و بے ثباتی اور خدائے بزرگ و برتر کی بے نیازی کے تذکرے فرماتیں، دعا میں مشغول، خدا کی یاد اور اس کے ذکر میں مصروف چلی آ رہی تھیں۔ آپ کے صبر و شکر اور ضبط و کظم کا یہ عالم تھا کہ غمزدہ خادموں اور دردمند غلاموں کو بار بار محبت بھرے لہجہ میں نصیحت فرماتیں اور تسلی دیتی تھیں۔ سیدہ مقدسہ کا ایک فقرہ اور درد بھرا لہجہ اپنی بعض تاثیرات کے باعث کچھ ایسا میرے دل و دماغ میں سما یا کہ وہ کبھی بھولتا ہی نہیں اور ہمیشہ دل میں چنگیاں لیتا رہتا ہے جو آپ نے اسی سفر میں نہر کے پل سے آگے نکل کر جب آپ کی نظر قادیان کی عمارتوں پر پڑی، اس سوز اور رقت سے فرمایا کہ میں پھوٹ پھوٹ کر رونے اور سکلیاں لینے لگا۔ آہ وہ فقرہ میرے اپنے لفظوں میں یہ تھا کہ:
”بھائی جی چوبیس برس ہوئے جب میری سواری ایک خوش نصیب دلہن اور سہاگن کی حیثیت میں اس سڑک سے گزر کر قادیان گئی تھی اور آج یہ دن ہے کہ میں افسردہ و غمزدہ بحالت بیوگی انہی راہوں سے قادیان جا رہی ہوں۔“ (سیرت المہدی جلد دوم حصہ پنجم صفحہ 428)
حضرت اقدس کی وفات کے بعد حضرت اماں جان قدرت ثانیہ کی الہی بشارات کے مطابق آپ اس کے ظہور پر ایمان رکھتی تھیں چنانچہ جہاں دیگر افراد جماعت کے ذہنوں میں حضرت مولانا نور الدین صاحب کا نام خلافت کے انتخاب کے لیے جوش مار رہا تھا وہاں آپ کا دل بھی اسی نام پر متفق تھا۔ حضرت نواب محمد علی خان صاحب ظہور قدرت ثانیہ کے دن کا حال بیان کرتے ہوئے اپنی ڈائری میں لکھتے ہیں:

”..... پھر خواجہ کمال (الدین) صاحب جماعت کی طرف سے حضرت (اماں جان) کے پاس تشریف لے گئے۔ انہوں نے کہا میں کسی کی محتاج نہیں اور نہ محتاج رہنا چاہتی ہوں جس پر قوم کا طمینان ہے، اس کو خلیفہ کیا جائے اور حضرت مولانا کی سب کے دل میں عزت ہے وہی خلیفہ ہونا چاہئے۔“
(رفقائے احمد جلد دوم۔ از ملک صلاح الدین صاحب ایم اے)

جب خلافت اولیٰ کا انتخاب عمل میں آ گیا تو خواتین میں سے آپ اول المباحثات تھیں چنانچہ اخبار بدر لکھتا ہے:
”مردوں کی طرح عورتوں نے بھی حضرت خلیفۃ المسیح مولوی نور الدین صاحب کی بیعت شروع کر دی ہے اور سب سے اول بیعت کنندہ حضرت (اماں جان) بیوی صاحبہ تھیں۔“
(اخبار ”بدر“ 2 جون 1908ء صفحہ 7 کالم 1)

ظہور قدرت ثانیہ کے بعد آپ ساری زندگی اس نعمت الہی سے وابستہ رہیں اور خلیفہ وقت کی کامل اطاعت اور فرمانبرداری کا اعلیٰ نمونہ دکھایا۔
حضرت خلیفۃ المسیح الاول نے جون 1912ء میں احمدیہ بلڈنگ لاہور میں خلافت کے موضوع پر اپنے خطاب میں فرمایا:

”..... مرزا صاحب کی اولاد دل سے میری فدائی ہے..... میں کسی لحاظ سے نہیں کہتا بلکہ میں امر واقعہ کا اعلان کرتا ہوں کہ ان کو خدا کی رضا کے لئے محبت ہے۔ بیوی صاحبہ کے منہ سے بیسیوں مرتبہ میں نے سنا ہے کہ میں تو آپ کی لونڈی ہوں..... مرزا صاحب کے خاندان نے میری فرمانبرداری کی ہے اور ایک ایک ان میں سے مجھ پر ایسا فدا ہے کہ مجھے کبھی وہم بھی نہیں آ سکتا کہ میرے متعلق انہیں کوئی وہم آتا ہو.....“
(اخبار ”بدر“ 4، 11 جولائی 1912ء)

عالمی بے لوث خدمات کے 20 سال

ہیومنٹی فرسٹ کی دوروزہ انٹرنیشنل کانفرنس 2015ء

اور حضرت خلیفۃ المسیح الخامس ایدہ اللہ تعالیٰ کی نصائح

اس سال 24 اور 25 جنوری 2015ء بروز ہفتہ و اتوار ہیومنٹی فرسٹ نے بیت الفتوح سے ملحقہ ناصر ہال میں اپنی انٹرنیشنل کانفرنس کا انعقاد کیا۔ اس کانفرنس میں دنیا بھر کے 15 مختلف ممالک سے 130 نمائندگان نے شرکت کی۔ ان ممالک میں شمالی امریکہ، ماریشس اور فلپائن کے علاوہ یورپ اور مشرق وسطیٰ سے تعلق رکھنے والے چند ممالک بھی شامل تھے۔

یہ کانفرنس اس لحاظ سے اہمیت کی حامل ہے کہ 1995ء میں ہیومنٹی فرسٹ کی بنیاد رکھے جانے کے بعد سے اس تنظیم کو انسانی فلاح و بہبود سے متعلق اپنی خدمات کو جاری رکھے ہوئے بیس سال کا طویل عرصہ گزر چکا ہے۔ چنانچہ بیس سالہ خدمات کے حوالہ سے اس فلاحی تنظیم کی انٹرنیشنل کانفرنس کے لئے ایک خصوصی لوگو (Logo) اور تھیم (Theme) بھی جاری کیا گیا تھا۔ تھیم یہ تھا: "Work Smarter, Not Harder"۔ یعنی نئے زمانہ کے اطوار سیکھتے ہوئے اور نئی ایجادات کو استعمال کرتے ہوئے کم محنت سے زیادہ سے زیادہ بہترین نتائج حاصل کرنے کی کوشش کی جائے۔

ہیومنٹی فرسٹ کے اس وقت دنیا بھر میں تین ہزار سے زیادہ رضا کار ہیں جن میں سے اکثر مختلف پیشہ وارانہ ذمہ داریاں ادا کرنے میں ماہر ہیں۔ یہ ماہرین طبی میدان میں مہارت رکھنے کے علاوہ ٹیچرز، انجینئرز، اکاؤنٹنٹس، انسٹرکٹرز اور پراجیکٹ مینیجرز کے طور پر بھی خدمات بجالانے کی توفیق پارہے ہیں۔ یہی وجہ ہے کہ "ہیومنٹی فرسٹ" کم سے کم خرچ کرتے ہوئے بہترین فلاحی خدمات پیش کرنے کی اہلیت رکھتی ہے۔ تاہم یہ بھی امر واقعہ ہے کہ اس تنظیم کو اپنے شاندار منصوبوں کو مزید وسعت دینے کے لئے اور مزید نئے منصوبوں کے اجراء کے لئے ابھی مزید وسائل درکار ہیں جنہیں مہیا کرنے کے لئے بہت زیادہ کوشش کرنے کی ضرورت ہے تاکہ غربت کے خلاف کامیاب جہاد کو جاری رکھا جاسکے۔

انٹرنیشنل کانفرنس 2015ء کا آغاز مکرم سید احمد یحییٰ صاحب کی افتتاحی تقریر سے ہوا جس میں انہوں نے مختلف ممالک سے تشریف لانے والے

نمائندگان کا تعارف بھی کروایا۔ اس کے بعد بعض نمائندگان نے اپنے علاقوں میں جاری ہیومنٹی فرسٹ کے مختلف منصوبوں اور انسانی خدمات پر تفصیل سے روشنی ڈالی۔ پاکستان میں ہیومنٹی فرسٹ کے چیئرمین محترم ڈاکٹر محمد مسعود الحسن نوری صاحب نے اپنی ایک پڑا اثر اور جذباتی تقریر میں 2010ء کے سیلاب کے بعد تھر پارکر میں پیدا ہونے والے حالات کی تصویر کشی کی جس کے نتیجے میں ہزاروں افراد موت کے منہ میں جا چکے ہیں۔ آپ نے ان فاقہ زدگان کو خوراک کی فراہمی اور متاثرین کی بحالی کے منصوبوں پر روشنی ڈالی۔ اس کے بعد مغربی افریقہ کے ملک مالی اور جنوبی امریکہ کے ملک گوئے مالا میں جاری منصوبوں کے بارہ میں مکرم منعم نعیم صاحب چیئرمین ہیومنٹی فرسٹ یو ایس اے نے تفصیل سے بیان کیا۔ پھر زلزلہ زدہ ملک ہٹی میں جاری منصوبوں پر ہیومنٹی فرسٹ کی یو ایس اے برانچ سے تعلق رکھنے والے مکرم Clayton Bell صاحب نے روشنی ڈالی۔ اس کے بعد مکرم ڈاکٹر محمد اطہر زبیر صاحب چیئرمین ہیومنٹی فرسٹ جرمنی نے مغربی افریقہ کے ملک بنین میں جاری منصوبوں کو تفصیل سے بیان کیا۔ اس کے بعد فلپائن میں سمندری طوفان کے بعد کی جانے والی متاثرین کی خدمات کا تفصیلی ذکر مکرم ڈاکٹر اسلم داؤد صاحب چیئرمین ہیومنٹی فرسٹ کینیڈا نے کیا۔ پھر مکرم فاروق احمد خالد صاحب چیئرمین ہیومنٹی فرسٹ مشرق وسطیٰ نے اپنے علاقہ میں تنظیم کی خدمات کو بیان کیا۔ اسی طرح مکرم رفیق چان صاحب چیئرمین ہیومنٹی فرسٹ اردن نے شام میں خانہ جنگی کی وجہ سے اردن میں آنے والے مہاجرین کے لئے کی جانے والی ہیومنٹی فرسٹ کی خدمات پر روشنی ڈالی۔ مکرم فضل احمد صاحب ڈائریکٹر پروگرام نے "ایبولا وائرس" کی تباہ کاریوں اور متاثرین کی امداد سے متعلق تازہ ترین صورتحال پیش کی۔ اسی طرح مکرم مرزا محمود احمد صاحب مینیجنگ ڈائریکٹر ہیومنٹی فرسٹ نے آنکھوں کے آپریشن کی خصوصی سکیم Gift of Sight سے متعلق معلومات حاضرین کے سامنے رکھیں۔

اس سیشن کے بعد مختلف نمائندگان پر مشتمل پانچ

مختلف گروپس تشکیل دیئے گئے۔ چونکہ ہیومنٹی فرسٹ کے رضا کار مختلف النوع منصوبوں پر دنیا بھر میں کام کر رہے ہیں، چنانچہ ان کے کام کو زیادہ مؤثر بنانے، ان کی پالیسیوں کو تقویت دینے اور ان کی کارکردگی کی سمت اور اہداف کو متعین کر کے دلجمعی اور یکجہتی کے ساتھ کام کو آگے بڑھانے کے لئے ضروری تھا کہ دنیا کے مختلف خطوں سے تعلق رکھنے والے یہ رضا کار ایک ہی سوچ کے ساتھ میدان عمل میں اتریں اور باہم بات چیت کے ذریعہ ایسی بہترین تجاویز مرتب کر سکیں جس کے نتیجے میں کم سے کم وقت اور معمولی لاگت کے ساتھ عمدہ نتائج حاصل کئے جاسکیں۔ تشکیل دیئے جانے والے پانچ گروپوں کی کوآرڈینیشن مکرم ڈاکٹر شبیر احمد بھٹی صاحب و اُس چیئرمین ہیومنٹی فرسٹ نے کی۔ ان گروپوں کا تعلق درج ذیل شعبہ جات سے تھا:

1. Finance, Admin & Governance
2. Marketing & Fundraising
3. Disaster Response
4. Programmes & Operations
5. Medical Projects

پروگرام کے مطابق پانچوں گروپوں نے باہمی تبادلہ خیال کے ذریعے دنیا کے مختلف ممالک میں قائم تنظیم ہیومنٹی فرسٹ کے ڈھانچے کو جدید سائنسی طریق کار کے مطابق ایک ہی سانچے میں ڈھالنے کے لئے نہایت عمدہ تجاویز مرتب کر کے پیش کیں۔ ان تجاویز کا خلاصہ حضرت خلیفۃ المسیح الخامس ایدہ اللہ تعالیٰ بنصرہ العزیز کی خدمت میں منظوری کے لئے پیش کیا گیا ہے اور حضور انور کی منظور شدہ تجاویز پر عملدرآمد کے نتیجے میں ہیومنٹی فرسٹ کی کارکردگی میں نمایاں بہتری کی توقع کی جاسکتی ہے۔

حضور انور کا خطاب

حضرت خلیفۃ المسیح الخامس ایدہ اللہ تعالیٰ بنصرہ العزیز نے ازراہ شفقت اختتامی اجلاس میں بنفس نفیس تشریف لاکر نمائندگان سے اہم خطاب بھی فرمایا جس میں ان کی خدمات پر مسرت کا اظہار کرنے کے بعد ان کے لئے نئے اہداف بھی مقرر فرمائے۔ حضور انور نے اپنے خطاب میں فرمایا کہ انسانیت کی خدمت (دین حق) کی بنیادی تعلیم ہے اور ہیومنٹی فرسٹ کی خدمات اسی تعلیم کا عملی اظہار ہیں۔ چنانچہ اس تنظیم کا نام بھی اس کے نصب العین کا آئینہ دار ہے۔

حضور انور ایدہ اللہ تعالیٰ نے اپنے خطاب کے آغاز میں حضرت اقدس مسیح موعود کا وہ اقتباس پڑھ کر سنایا جس میں حضرت اقدس فرماتے ہیں کہ کامل ایمان کے دو حصے ہیں۔ ایک خدا سے محبت کرنا اور

دوسرا انسان سے اس قدر محبت کرنا کہ ان کے مصائب اور تکالیف کو اپنے ہی مصائب اور تکالیف کی طرح خیال کرنا اور ان کے دور کرنے کے لئے کوشش اور دعا کرنا۔

حضور انور نے فرمایا کہ احمدی اپنا سر جھکا کر یہی عاجزانہ دعائیں کرتے ہیں کہ اللہ تعالیٰ انہیں توفیق عطا فرمائے کہ وہ ہمدردی، اخلاص اور محبت کے ساتھ انسانیت کی خدمت بجالا سکیں۔ وہ خدا تعالیٰ سے ایسی بے غرضانہ محبت کے عطا ہونے کے لئے درخواست کرتے ہیں کہ جہاں وہ دوسروں کے درد اور بے قراری کو اپنے دل میں محسوس کر سکیں گویا یہ درد اور بے قراری ان کو لاحق ہے۔ چنانچہ یہ بھی امر واقعہ ہے کہ حضرت مسیح موعود نے اپنے ارشادات میں احمدیوں کو بار بار بنی نوع انسان کی خدمت کرنے کی طرف توجہ دلائی ہے۔ حضرت مسیح موعود نے اپنے تعین کو یہی تعلیم دی ہے کہ ایک قسم کا وقف (یعنی خدا تعالیٰ کی رضا کی خاطر اپنی زندگی کو وقف کرنا) وہ ہے کہ خدا تعالیٰ کی مخلوق کی خدمت کی جائے اور ان کے ساتھ محبت کا برتاؤ کیا جائے۔ لیکن یہ اسی وقت ممکن ہے جب کوئی حقیقی بے غرضی کے ساتھ دوسروں کی محبت کی خاطر ان کی خدمت بجالائے۔

حضور انور نے فرمایا کہ انسانیت کی خدمت کی حقیقی تعریف یہ ہے کہ دوسروں کی مشکلات دور ہونے تک چین سے نہ بیٹھا جائے اور ان کا بوجھ اپنے کاندھوں پر اٹھا کر انہیں آسانی اور راحت پہنچانے کی کوشش کی جائے اور اپنے آرام کی پرواہ کرنے کی بجائے دوسروں کی محبت میں اپنا دل ایسا بنا لیا جائے کہ ان کی خاطر ہر قربانی پیش کرنے کے لئے ہمد وقت تیار رہا جائے۔

حضور انور نے فرمایا کہ ہماری تنظیم ہیومنٹی فرسٹ کے ہر رضا کار کو یاد رکھنا چاہئے کہ یہ صرف اور صرف دعا سے ہی ممکن ہے کہ اُس کی کوششیں ثمر آور ہو جائیں۔ تمام مثبت نتائج صرف خدا تعالیٰ کے فضل کا ہی نتیجہ ہیں۔ یہی وجہ ہے ہیومنٹی فرسٹ کی مساعی اس تنظیم کو مہیا کئے جانے والے فنڈز کے مقابلہ میں نمایاں طور پر زیادہ نظر آتی ہیں۔

حضور انور نے دعا کی کہ اللہ تعالیٰ ہیومنٹی فرسٹ کو پہلے سے زیادہ توفیق عطا فرماتا چلا جائے کہ وہ اُس مخلصانہ روح اور انسانیت کی محبت کے ساتھ خدمت کرتے چلے جائیں جو حضرت اقدس مسیح موعود نے ہمارے اندر پیدا کی ہے۔ آمین

حضور انور ایدہ اللہ تعالیٰ بنصرہ العزیز کا یہ خطاب انگریزی زبان میں تھا۔ حضور انور کے خطاب کے بعد حاضر پیش کیا گیا اور اس طرح یہ کانفرنس کامیابی کے ساتھ اپنے اختتام کو پہنچی۔

(الفضل انٹرنیشنل 13 مارچ 2015ء)

مجلس شوریٰ کا بابرکت نظام

جو جماعت احمدیہ میں پوری شان سے قائم ہے

نظام شوریٰ وہ بابرکت نظام ہے جس کے بارے میں حضرت مصلح موعود نے فرمایا ہے کہ بڑے بڑے ملکوں کے بادشاہ بھی ایک دور میں مجلس شوریٰ کا نمائندہ ہونے میں فخر محسوس کریں گے۔ اس ضمن میں ہماری ذمہ داری بڑھ جاتی ہے کہ ہم نظام شوریٰ کے اس نظام سے کس حد تک واقف ہیں۔ اس سلسلہ میں خاکسار نے مجلس شوریٰ کی نظام پر خلفائے سلسلہ کے ارشادات کی روشنی میں یہ چند سطور قلمبندی کی ہیں۔

قرآن کریم میں نظام شوریٰ

قرآن کریم وہ آفاقی اور ابدی قانون ہے جو انسانی ضرورتوں کی تمام شاخوں کی آبیاری کرتا ہے یہ نہ صرف ہمارے لئے دینی و روحانی طور پر ترقی کی راہیں کھولتا ہے بلکہ معاشرتی امور کو بھی شریعت کی روشنی میں باہم مشورے سے طے کرنے کی طرف راہنمائی کرتا ہے۔ اللہ تعالیٰ قرآن کریم میں فرماتا ہے:

”اور جو اپنے رب کی آواز پر لبیک کہتے ہیں اور نماز قائم کرتے ہیں اور ان کا امر باہمی مشورہ سے طے ہوتا ہے اور اس میں سے جو ہم نے انہیں عطا کیا خرچ کرتے ہیں۔“ (سورۃ الشوریٰ: 39)

نیز فرمایا:

”اور (ہر) اہم معاملے میں ان سے مشورہ کرو۔ پس جب (تو) کوئی فیصلہ کر لے تو پھر اللہ پر توکل کرو۔ یقیناً اللہ توکل کرنے والوں سے محبت رکھتا ہے۔“ (سورۃ آل عمران آیت: 160)

عہد نبوی میں شوریٰ

مدینہ میں اسلام سے قبل کسی مملکت کا کوئی وجود نہ تھا۔ مختلف قبیلے بستے تھے اور ان میں سے ہر ایک کا اپنا اپنا دستور تھا جس میں نظم و نسق کا کوئی خاص اہتمام نہ تھا۔ قبیلے کے سردار کی ذات میں ہی معاملات کا ارتکاز تھا۔ رسول کریم ﷺ نے وہاں جا کر ایک انتظام از سر نو بنایا۔ اس ضمن میں سیدنا حضرت خلیفۃ المسیح الثالث فرماتے ہیں۔

”آنحضرت ﷺ کے اسوہ مبارک کو دیکھا جائے تو آپ کے زمانے کے حالات کے مطابق آپ نے دس پندرہ آدمیوں سے لے کر ایک ہزار تک شوریٰ بلائی۔ تاریخ نے آنحضرت ﷺ کے بعض ایسے مشورے بھی ریکارڈ کئے ہیں جن میں

مشورہ دینے والے دس پندرہ آدمیوں سے زیادہ نہیں تھے اور بعض مواقع پر مشورہ دینے والے اس سے زیادہ تھے پس معلوم ہوا کہ دس پندرہ آدمیوں سے لے کر ایک ہزار تک آدمیوں سے مشورہ لینے کی سنت قائم کی۔“

(رپورٹ مجلس مشاورت 1967 ص 65)

پس رسول اللہ کا یہ طریق تھا کہ جب بھی کوئی معاملہ درپیش ہوتا آپ صحابہ کو جمع فرماتے اور پیش آمدہ معاملہ کو بیان فرماتے۔ ایک بار آپ ﷺ نے فرمایا:

کہاے لوگو! مجھے مشورہ دو۔

(سیرت ابن ہشام جلد 1 ترجمہ مولانا غلام رسول مہر ص 708)

اسی طرح اذان کے معاملہ کے وقت بھی مشورہ دیا گیا۔

پس مسلمانوں کا باہم مشورہ سے کسی فیصلے پر پہنچنا دین و دنیا میں باعث برکت و رحمت ہے اس لئے رسول اللہ ﷺ اس کثرت سے مشورہ لیتے تھے کہ حضرت ابو ہریرہ روایت کرتے ہیں کہ کہ میں نے آپ سے زیادہ آپ کے اصحاب سے کسی کو مشورہ کرنے والا نہیں پایا۔

(ترمذی کتاب فضائل الجہاد باب ماجاء فی المشورۃ)

عورتوں کا مشورہ

رسول اللہ ﷺ اجتماعی مشوروں میں مردوں کے علاوہ عورتوں کو بھی شامل فرماتے تھے۔ چنانچہ صلح حدیبیہ کے موقع پر جب رسول اللہ صحابہ کرام سے احرام کھولنے اور قربانی کرنے کا کہا تو مارے غم کے کوئی نہ اٹھا۔ آنحضرت ﷺ اس صورت حال کو دیکھ کر خاموشی سے اپنے خیمے کے اندر تشریف لے گئے۔ ام المومنین حضرت ام سلمہ نے جو اس موقع پر آنحضرت ﷺ کے ساتھ تھیں کہا یا رسول اللہ! آپ غم نہ کریں۔ صحابہ خدا کے فضل سے نافرمان نہیں ہیں مگر اس صلح کی شرائط نے انہیں غم سے دیوانہ بنا دیا ہے اس لئے میرا مشورہ یہ ہے کہ آپ ان سے کچھ نہ کہیں آپ خود احرام کھول دیں اور قربانی کے جانور کو ذبح کر دیں صحابہ خود بخود آپ کی پیروی کریں گے چنانچہ آنحضرت ﷺ نے ایسا ہی کیا اور صحابہ نے دیوانہ وار اپنے جانور ذبح کرنے اور سر کے بال منڈوانے شروع کر دیئے۔

(سیرت خاتم النبیین صفحہ 769, 770)

رسول کریم ﷺ کے زمانہ

میں مشورہ کا طریق

رسول کریم صلی اللہ علیہ وسلم اور خلفاء تین طریق سے مشورہ لیتے تھے۔

1۔ جب مشورہ کے قابل کوئی معاملہ ہوتا تو ایک شخص اعلان کرتا کہ لوگ جمع ہو جائیں اس پر لوگ جمع ہو جاتے۔

2۔ دوسرا طریق مشورہ کا یہ تھا کہ وہ خاص آدمی جن کو رسول کریم صلی اللہ علیہ وسلم مشورہ کا اہل سمجھتے ان کو الگ جمع کر لیتے ان سے رسول کریم صلی اللہ علیہ وسلم مشورہ لیتے تھے۔ باقی لوگ نہیں بلائے جاتے تھے۔

3۔ تیسرا طریق یہ تھا کہ آپ کسی خاص معاملہ میں جس میں آپ سمجھتے کہ دو آدمی بھی جمع نہ ہونے چاہئیں علیحدہ علیحدہ مشورہ لیتے۔ پہلے ایک کو بلا لیا۔ اس سے گفتگو کر کے اس کو روانہ کر دیا اور دوسرے کو بلا لیا۔

یہ تین طریق اپنے اپنے رنگ میں بہت مفید ہیں۔

عہد خلافت راشدہ میں

شورائی نظام

حضرت اقدس رسول کریم ﷺ کے بعد خلفائے راشدین نے آنحضرت ﷺ کے اسوہ حسنہ کی پیروی میں اسلام کے شورائی نظام کو جاری رکھا۔ چنانچہ اس سلسلہ میں حضرت مسیح موعود فرماتے ہیں:

”اختیارات سے کام چلانا بڑا نازک امر ہے اس لئے خلفاء راشدین نے اپنی خلافت کے زمانہ میں شوریٰ کو سچے دل سے اپنے ساتھ رکھا تا اگر خطا بھی ہو جائے تو سب پر تقسیم ہو جائے نہ صرف ایک کی گردن پر۔“

(مکتوبات حضرت مسیح موعود بنام حضرت نواب محمد علی خان صاحب مکتوبات احمدیہ جلد ہفتم حصہ اول صفحہ 52، رفقہ احمد جلد دوم صفحہ 1096)

حضرت ابوبکرؓ اسلام کے پہلے خلیفہ منتخب ہوئے تو آپ کی خلافت کا انتخاب صحابہ کرام کے باہمی مشورہ سے عمل میں آیا تھا۔ پھر آپ نے اپنی خلافت کے دوران بھی قرآن کے اس قول پر عمل جاری رکھا۔ اسی طرح باقی خلفاء راشدین کے عہد مبارک میں بھی قرآن کے اس فرمان پر عمل ہوتا رہا۔

سیدنا حضرت مسیح موعود کے

دور مبارک میں شوریٰ

حضرت اقدس مسیح موعود نے اہم دینی اور جماعتی امور میں صاحب الرائے احباب سے مشورہ لینے کی سنت قائم رکھی اور وقتاً فوقتاً عند الضرورت کبھی انفرادی طور پر اور کبھی اجتماعی طور پر مشورہ لینے

کا انتظام فرمایا۔ اجتماعی مشورہ کی ایک مثال دسمبر 1891ء میں جماعت احمدیہ کے پہلے جلسہ سالانہ کے موقع پر سامنے آئی۔ جلسہ میں صرف 175 احباب شامل ہوئے۔ حضرت مسیح موعود نے اسی جلسہ سے مشاورت کا کام بھی لیا۔ چنانچہ جماعت احمدیہ کی اس پہلی مجلس مشاورت میں اللہ تعالیٰ کی طرف سے بکثرت ظاہر ہونے والے نشانات کا ریکارڈ محفوظ کرنے کی تجویز پیش ہوئی۔

بعد ازاں 1892ء میں بذریعہ اشتہار جلسہ سالانہ کے جو اغراض و مقاصد بیان کئے گئے ان میں ایک غرض باہمی مشورہ کی بھی شامل تھی۔

اس اشتہار میں حضور نے یہ بھی فرمایا کہ اس موقع پر یہ بھی ضروری ہے کہ یورپ اور امریکہ کی دینی ہمدردی کے لئے تدابیر حسنہ پیش کی جائیں۔

آپ نے فرمایا کہ آئندہ بھی ہمیشہ اس سالانہ جلسہ کے یہی مقاصد رہیں گے کہ اشاعت اور ہمدردی امریکہ اور یورپ کے لئے احسن تجاویز سوچی جائیں اور دنیا میں نیک چلتی اور نیک نیتی اور تقویٰ اور طہارت اور اخلاقی حالات کے ترقی دینے اور اخلاق اور عادات دینیہ اور رسوم قبیحہ کو قوم سے دور کرنے کی تدابیر کی جائیں۔

ان اغراض کو پورا کرنے اور دیگر انتظامات کی غرض سے ایک کمیٹی بھی تجویز کی گئی۔

حضرت مسیح موعود نے جلسہ سالانہ 1892ء کے دوسرے دن 28 دسمبر 1892ء کو اشاعت دین کی اغراض کو پورا کرنے کے پیش نظر احباب جماعت کی مجلس شوریٰ منعقد کروائی جس کی روداد بیان کرتے ہوئے حضور فرماتے ہیں:

پھر اس کے بعد 28 دسمبر 1892ء کو یورپ اور امریکہ کی دینی ہمدردی کے لئے معزز حاضرین نے اپنی اپنی رائے پیش کی اور قرار پایا کہ ایک رسالہ جو اہم ضروریات (دین) کا جامع اور عقائد (دین) کا خوبصورت چہرہ معقولی طور پر دکھاتا ہوتا لایف ہو کر اور پھر چھاپ کر یورپ اور امریکہ میں بہت سی

کاپیاں اس کی بھیج دی جائیں۔ بعد اس کے قادیان میں اپنا مطبع قائم کرنے کیلئے تجاویز پیش ہوئیں اور ایک فہرست ان صاحبوں کے چندہ کی مرتب کی گئی جو اعانت مطبع کے لئے بھیجتے رہیں گے۔ یہ بھی قرار پایا کہ ایک اخبار اشاعت اور ہمدردی (دین) کے لئے جاری کیا جائے اور یہ بھی تجویز ہوا کہ حضرت مولوی سید محمد احسن صاحب امر وہی اس سلسلہ کے واعظ مقرر ہوں اور وہ پنجاب اور ہندوستان کا دورہ کریں۔ بعد اس کے دعائے خیر کی گئی۔ آئندہ بھی ہمیشہ اس سالانہ جلسہ کے یہی مقاصد رہیں گے کہ اشاعت (دین) اور ہمدردی امریکہ اور یورپ کے لئے احسن تجاویز سوچی جائیں اور دنیا میں نیک چلتی اور تقویٰ اور طہارت اور اخلاقی

حالات کے ترقی دینے اور اخلاق اور عادات دینیہ اور رسوم قبیحہ کو قوم میں سے دور کرنے کی کوششیں اور تدبیریں کی جائیں۔“

(آئین کمالات اسلام روحانی خزائن جلد 5 صفحہ 615)

خلافت احمدیہ میں

امرہم شوریٰ بینہم

حضرت مسیح موعود کی وفات کے بعد خلافت کا انتخاب بھی شوریٰ بینہم کا ہی ایک روح پرور منظر تھا۔ جس میں حضرت مسیح موعود کے جنازہ میں شریک ہونے والے بیرون جات کے احباب قادیان کے تمام احمدی احباب اور صدر انجمن احمدیہ کے جملہ ممبران شریک ہوئے۔ ان سب حاضرین نے بالاتفاق حضرت الحاج حکیم نور الدین صاحب کو حضرت مسیح موعود کا پہلا جانشین تسلیم کیا۔

خلافت اولیٰ میں پہلا شورائی اجتماع جلسہ سالانہ 1908ء کے موقع پر 26 دسمبر کی رات بیت مبارک میں ہوا۔ اس اجلاس میں انجمن کے ممبران کے علاوہ جماعتوں کے نمائندوں نے بھی شرکت کی۔ اس کانفرنس کا اہم موضوع یہ تھا کہ حضرت مسیح موعود کے جاری فرمودہ مدرسہ دینیہ کو آئندہ جاری رکھا جائے یا اسے بند کر دیا جائے۔

پھر خلافت اولیٰ کے بعد خلافت ثانیہ کے ابتدائی دور میں بھی قرآن کریم کے اس فرمان امرہم شوریٰ بینہم پر عمل ہوتا رہا۔ سالانہ بجٹ اور دیگر جماعتی امور میں مشاورت ہوتی رہی یہاں تک کہ جماعت احمدیہ میں مجلس شوریٰ کا باقاعدہ قیام ہو گیا۔

شوریٰ کا باقاعدہ قیام

اجتماعی مشاورت کا یہ سلسلہ باقاعدہ سالانہ صورت میں جاری نہیں کیا گیا تھا بلکہ خلافت ثانیہ کے آغاز تک ایسی مجلس حسب ضرورت بلائی جانی رہی۔ 1922ء میں حضرت خلیفۃ المسیح الثانی نے پہلی مرتبہ باقاعدہ سالانہ مجلس مشاورت کا نظام قائم فرمایا۔ مجلس مشاورت کے اس باقاعدہ نظام کے اجراء کے بارہ میں سیدنا حضرت خلیفۃ المسیح الرابعی فرماتے ہیں۔

”مجلس شوریٰ کا جو نظام جماعت احمدیہ میں اس طریق پر رائج ہے جو آج کل دیکھ رہے ہیں اس کا آغاز دراصل حضرت مصلح موعود نے 1922ء میں کیا۔ 1922ء میں پہلی بار باقاعدہ ایک انٹینٹیوشن کے طور پر مجلس شوریٰ وجود میں آئی اور بعد کے حالات نے ثابت کر دیا کہ بحیثیت انسٹیٹیوشن اس کا وجود میں آنا نہایت ضروری تھا کیونکہ مالی معاملات ایسی نوعیت اختیار کر رہے تھے کہ جس کے نتیجے میں محض اتفاقاً کبھی کسی سے مشورہ لینا کافی نہیں تھا بلکہ ساری جماعت کو جو چندہ دہندہ ہے اس کو اعتماد میں لینا اور ان امور پر فیصلوں میں ان کا مشورہ طلب کرنا ضروری تھا اور یہی مجلس شوریٰ ہے جو اب برکت پا کر پھولتی پھلتی رہی اور اب خدا کے فضل سے بہت سے دنیا کے ممالک میں بیعتنہم اسی مجلس شوریٰ کے نمونے قائم ہو چکے ہیں۔“

(خطبہ جمعہ فرمودہ 31 مارچ 1995ء افضل انٹرنیشنل

12 مئی 1995ء ص 7)

1922ء کی یہ مجلس شوریٰ جو ایک باقاعدہ ادارہ کی پہلی کڑی تھی جماعت کی تاریخ میں ایک خاص اہمیت رکھتی ہے بالخصوص حضرت خلیفۃ المسیح الثانی کا افتتاحی خطاب جس میں آپ نے مجلس شوریٰ کے اغراض و مقاصد پر روشنی ڈالتے ہوئے طریق مشاورت، آداب شوریٰ، رائے دہندہ کے فرائض، ایجنڈا کے طریقہ کار اور شوریٰ کے فیصلے اور ان کی حیثیت کو بیان فرمایا ہے۔

آپ کی یہ افتتاحی تقریر جماعت احمدیہ کے نظام شوریٰ کے لئے بلاشبہ ایک چارٹر کی حیثیت رکھتی ہے اور حضور کی ان استعدادوں کا منہ بولتا ثبوت ہے جو ایک مصلح میں بدرجہ اتم پائی جانی چاہئیں۔

مجلس مشاورت کی ضرورت بیان کرتے ہوئے حضور نے فرمایا۔

”سب سے پہلے میں یہ بیان کرنا چاہتا ہوں کہ یہ مجلس جس کو پرانے نام کی وجہ سے کارکن کانفرنس کے نام سے یاد کرتے ہیں کیا چیز ہے قرآن کریم سے معلوم ہوتا ہے کہ..... کا یہ شیوہ ہے کہ امرہم شوریٰ بینہم اپنے معاملات میں مشورہ لے لیا کریں مشورہ بہت مفید اور ضروری چیز ہے اور بغیر اس کے کوئی کام مکمل نہیں ہو سکتا اس مجلس کی غرض کے متعلق مختصر الفاظ میں یہ کہنا چاہتا ہوں کہ ایسی اغراض جن کا جماعت کے قیام اور ترقی سے گہرا تعلق ہے ان کے متعلق جماعت کے لوگوں کو جمع کر کے مشورہ لے لیا جائے تاکہ کام میں آسانی پیدا ہو جائے یا ان احباب کو ان ضروریات کا پتہ لگے جو جماعت سے لگی ہوئی ہیں تو یہ مجلس شوریٰ ہے۔“ (رپورٹ مجلس مشاورت 1922ء)

مجلس مشاورت کی اہمیت کی طرف اشارہ کرتے ہوئے حضرت مصلح موعود نے ایک اور موقع پر فرمایا۔

”میں دیکھتا ہوں مجلس مشاورت جماعت میں بہت اہمیت اختیار کر رہی ہے اور ایسا ہی ہونا چاہئے۔..... خلافت کا حکم قرآن میں ہے اور رسول کریم ﷺ اس کے متعلق کوئی حد بندی اپنی طرف سے نہیں کر سکتے تھے۔ بات یہی ہے کہ خلافت کبھی مفید نہیں ہو سکتی جب تک کہ اس کے ساتھ مشورہ نہ ہو تو خدا تعالیٰ کے نزدیک تو مجلس شوریٰ کو پہلے ہی اہمیت حاصل تھی مگر جماعت کی اس طرف توجہ کم تھی اب جماعت بھی اس کی اہمیت کو محسوس کر رہی ہے اور اس دفعہ دو تین جماعتوں کی طرف سے یہ سوال اٹھایا گیا ہے کہ فلاں نمائندہ ہو فلاں نہ ہو۔ پہلے یوں کہتے تھے کہ بھی مجلس شوریٰ پر جانے کی کس کو فرصت ہے اگر کوئی کہتا کہ مجھے ہے تو اسے بھیج دیتے مگر اب کے جماعتوں کے نمائندوں کے انتخاب کئے گئے ہیں اور اچھے طریق پر کئے گئے ہیں اس بات پر بحث ہوئی ہے کہ کون نمائندہ بن کر جائے یہ ایک اچھی روح ہے۔“

(رپورٹ مجلس مشاورت 1928ء ص 14)

شوریٰ کے اغراض و مقاصد

شوریٰ کے اغراض و مقاصد کے متعلق حضرت مسیح موعود اور خلفاء کرام کے چند حوالہ جات پیش ہیں۔

حضرت مسیح موعود فرماتے ہیں:

”افسوس ہے کہ بعض لوگ پہلے مشورہ نہیں لیتے۔ مشورہ ایک بڑی بابرکت چیز ہے۔“

اس پر حضرت مولوی نور الدین صاحب نے عرض کیا کہ قرآن شریف میں اللہ تعالیٰ خود اپنے رسول کو حکم دیتا ہے کہ وہ مشورہ کیا کرے تو پھر دوسروں کے لئے یہ حکم کس قدر زیادہ تاکید ہو سکتا ہے۔ جو اللہ کا رسول نہیں ہے خود جس کو اللہ تعالیٰ براہ راست بھی ہدایت دیتا ہے، ایسا شخص کیسے مشورہ سے احتراز کر سکتا ہے۔ آجکل لوگوں کا حال یہ ہے کہ یا تو مشورہ پوچھتے نہیں یا پوچھتے ہیں تو پھر مانتے نہیں۔ یہ بات میرے تجربہ میں بھی آئی ہے۔ یہ نامناسب حرکت ہے یا تو مشورہ لیا ہی نہ کریں لیکن جب مشورہ لیا کریں تو اس کو قبول کرنا آپ کے لئے ضروری ہے۔

حضرت صاحب نے فرمایا: ”تو پھر ایسی بات کی لوگ سزا بھی پاتے ہیں۔ ایسوں کے حالات سے زیادہ تر وہ لوگ فائدہ اٹھا سکتے ہیں جو عبرت حاصل کریں۔“ (بدر 23 اپریل 1908ء)

حضرت خلیفۃ المسیح الاول فرماتے ہیں:

”قرآن شریف کا حکم ہے کہ اَنْرُھْمُ شُورٰی بَیْنَهُمْ۔ مشورہ کرنا ایسا پاک اصول ہے کہ اس کے ساتھ خدا تعالیٰ کی طرف سے نصرت اور برکت عطا ہوتی ہے۔“

(الحکم 10 اپریل 1908ء صفحہ 6 حقائق الفرقان

جلد سوم صفحہ 549)

حضرت مصلح موعود نے مجلس مشاورت کے

اغراض و مقاصد کو واضح کرتے ہوئے فرمایا:

”اللہ تعالیٰ نے اپنے فضل سے ہمیں پھر توفیق دی کہ ہم ساری دنیا سے اختلاف رکھتے ہوئے آج اس لیے جمع ہوئے ہیں کہ باقی دنیا کو جو اپنی مادی ترقی کے لیے مشورے کرتی اور دنیوی ترقی کے لیے اپنے دماغوں کو خرچ کرتی ہے دین کی دعوت دیں اور روحانیت کی طرف متوجہ کریں۔ باقی دنیا صرف دنیا کے لیے جدوجہد کر رہی ہے لیکن ہم خدا کے فضل سے اس لیے جمع ہوئے ہیں کہ وہ نور و ہدایت اور وہ صداقت جو اللہ تعالیٰ نے دنیا کی ہدایت کے لیے بھیجی ہے اس کی ترقی کے لیے کوشش کریں، اس کی اشاعت کے لیے غور کریں اور اسے پھیلانے کے لیے تجاویز سوچیں اور ان کے ضمن میں جو مادی، تمدنی اور سیاسی باتیں پیدا ہوں ان پر غور کریں۔ لیکن اس لیے نہیں کہ اپنی ذات کے لیے کچھ حاصل کریں بلکہ اس لیے کہ ساری دنیا کو فائدہ پہنچائیں کیونکہ کوئی نبی کی جماعت ایسی نہیں ہو سکتی جس کے کسی کام کی غرض محض اپنی ذات کو فائدہ پہنچانا ہو بلکہ اس کی ہر کوشش اور ہر کام کی غرض یہ ہوتی ہے کہ دوسروں کو فائدہ پہنچائے۔ دوسروں کی مشکلات کو

دور کرے اور دوسروں کی بہتری اور بھلائی مد نظر رکھے۔ پس ہم بھی اگر نبی کی جماعت بنا چاہتے ہیں تو ہماری تمام کوششیں اور تدبیریں ایسی ہونی چاہئیں کہ ان سے سب دنیا کو فائدہ پہنچے۔ قطع نظر اس کے کہ کوئی احمدی ہو یا غیر (از جماعت)، مسلم ہو یا غیر مسلم۔ سب کی خدمت اور سب کی بھلائی ہمارا فرض ہے کیونکہ مومن سب دنیا کا خدمت گزار ہوتا ہے۔“

(رپورٹ مجلس مشاورت 1930ء صفحہ 2,1)

سیدنا حضرت خلیفۃ المسیح الثالث فرماتے ہیں:

”مشورہ صحیح وہی نہیں ہو کر تا جو آخر میں منظور ہو جائے بلکہ ہر وہ مشورہ (خواہ وہ مانا جائے یا نہ مانا جائے) جو دیا ننداری کے ساتھ، خلوص کے ساتھ، اور نیک نیتی کے ساتھ آپ پیش کرتے ہیں وہ صحیح مشورہ ہے۔ اور میں یہاں اس لئے حاضر ہوا ہوں کہ آپ کے مشوروں کو سننے کے بعد جب میں کسی نتیجے پر پہنچوں اور کسی کام کے کرنے کا ارادہ اور عزم کروں تو محض اپنے رب پر توکل رکھتے ہوئے اور اس کی زندہ طاقتوں اور زندہ قدرتوں پر یہ امید رکھتے ہوئے کہ میری کوشش میں جو میں کروں یا کرواؤں، وہ برکت ڈالے گا۔ میں وہ عزم کروں اور دل میں دعا کروں کہ اللہ تعالیٰ ان نیک کاموں میں ہماری راہبری بھی کرے کیونکہ مشوروں میں جہاں اس کی ہدایت کی ضرورت ہے۔ وہاں عمل میں بھی اس کی ہدایت کی ضرورت ہے اور وہ ہماری حقیر کوششوں میں برکت ڈالے اور ان کے ایسے شاندار نتائج نکالے جو اس کی نگاہ میں بھی شاندار ہوں۔“ (رپورٹ مجلس مشاورت 1967ء صفحہ 6)

حضرت مرزا طاہر احمد صاحب (خلیفۃ المسیح

الرابع) فرماتے ہیں:

”جماعت احمدیہ میں مجلس مشاورت کا نظام نظام خلافت سے وابستہ اور اس پر منحصر ہے اور جماعت احمدیہ کے نزدیک خلیفۃ المسیح شَاوْرُھُمْ فِی الْأُمْرِ کے مخاطب کی حیثیت سے جب چاہے اور جس رنگ میں چاہے مشورہ کے لیے صائب الرائے احباب کو دعوت دے سکتا ہے۔“

☆ ہر ایسے مشورہ کی ابتداء دعاؤں اور ذکر الہی کے ساتھ ہوتی ہے تاکہ فیصلہ کرتے وقت اللہ تعالیٰ کا خوف اور تقویٰ مد نظر رہے اور اس کی نصرت اور رہنمائی شامل حال رہے۔

☆ ہر وہ شخص جسے کوئی مشورہ پیش کرنا ہو اسے پوری آزادی ہے کہ باجواز صدر مجلس بے تکلفانہ رائے کا اظہار کرے۔ لیکن ضروری ہے کہ اس مشورہ میں اصل مخاطب حاضرین مجلس نہ ہوں بلکہ خلیفۃ المسیح ہوں۔ بعد مشورہ خلیفۃ المسیح کو پورا اختیار ہے کہ خواہ کثرت رائے کے مشورہ کو قبول کریں یا رد کر دیں۔ یہ جماعت کی مجلس مشاورت کے نظام کا اصولی خلاصہ ہے۔“

(سوانح فضل عمر جلد دوم صفحہ 192, 193)

سیدنا حضرت خلیفۃ المسیح الخامس ایدہ اللہ تعالیٰ

بنصرہ العزیز فرماتے ہیں:

”جماعت میں مجلس شوریٰ کا ادارہ نظام

تبصرہ

تیس جواہرات

نام کتاب: تیس جواہرات

مرتبہ: داؤد احمد منصور مربی سلسلہ احمدیہ

صفحات: 196

ناشر: الحافظ پبلیکیشنز ربوہ

مکرم داؤد احمد منصور صاحب (مربی سلسلہ)

کو بطور مربی سلسلہ احمدیہ پاکستان کی مختلف

جماعتوں میں اور بیرون ملک غانا میں خدمت کی

توفیق حاصل رہی ہے۔

آپ نے مختلف عناوین پر اس غرض کے لئے

علمی مواد اکٹھا کیا ہے کہ احباب جماعت خصوصاً

نوجوان نسل اس سے استفادہ کرے۔

زیر تبصرہ کتاب ”تیس جواہرات“ میں آپ

نے 30 نہایت اہم موضوعات پر علمی مواد اکٹھا

کر کے پیش کیا ہے۔ ہر موضوع ارشادات الہی،

ارشادات رسول ﷺ، ارشادات حضرت مسیح

موعود اور خلفائے احمدیت کے ارشادات سے

مزین ہے۔ مختلف موضوعات کی مناسبت سے

بہت سے روح پرور اور ایمان افروز واقعات بھی

اس میں درج کئے گئے ہیں۔ اس کے ساتھ ساتھ

مختلف اشعار کا با ترجمہ اور بر محل استعمال بھی بڑی

خوبصورتی سے کیا گیا ہے۔ جو پڑھنے والوں کو

جہاں بہت متاثر بھی کرتا ہے۔ وہیں ان کے ذوق

کی تسکین بھی کرتا ہے۔ یہ سب مل کر اس کتاب

کے حسن اور خوبصورتی کو چار چاند لگا رہے ہیں۔

روزمرہ زندگیوں کو سنوارنے اور نکھارنے کے

لئے اور ایک با عمل، با مقصد اور کامیاب انسان

بننے کے لئے جن بنیادی باتوں کی ضرورت ہے۔

انہیں دینی تعلیمات کی روشنی میں بڑی خوبصورتی

سے بیان کیا گیا ہے۔

کتاب کا پیش لفظ مکرم و سیم احمد چیمہ صاحب

مربی سلسلہ نے لکھا ہے۔

اس کتاب میں جو تعلیمی، علمی اور تربیتی مواد اکٹھا

کر کے پیش کیا گیا ہے۔ وہ احباب جماعت اور

خاص طور پر نوجوانوں کے لئے بہت کارآمد اور مفید

ہے۔ اس کے علاوہ درس و تدریس اور مختلف

موضوعات پر تقاریر کی تیاری کے ضمن میں بھی یہ

کتاب اہمیت کی حامل ہے۔ یقیناً ایسی مفید اور

بامقصد کتابوں کی ہر گھر میں ضرورت رہتی ہے۔

اللہ تعالیٰ مصنف کو جزائے خیر عطا فرمائے اور اپنے

فضل سے اس کی اشاعت فائدہ کا موجب

بنائے۔ آمین

(عبدالصمد قریشی صاحب)

☆.....☆.....☆

اگر کوئی احمدی دوست انفرادی طور پر کوئی تجویز شوریٰ میں پیش کرنے کیلئے بھجوائے تو وہ حسب قاعدہ شوریٰ میں پیش نہیں ہوگی اگرچہ شوریٰ میں پیش کی جانے والی تجاویز انفرادی ہی کی طرف سے آتی ہیں لیکن ان کی اجتماعی شکل بن جاتی ہے کیونکہ وہ جماعتوں یا منظم ادارہ جات کی طرف سے پیش کی جاتی ہیں انفرادی تجاویز بھی خلیفہ وقت کی طرف سے متعلقہ ادارہ کو اس نوٹ کے ساتھ بھجوا دی جاتی ہیں کہ اگر وہ تجاویز شوریٰ میں پیش ہونے کے قابل ہوں تو ادارہ اپنی طرف سے ان کو شوریٰ میں پیش کرنے کی سفارش کرے۔

(جماعت احمدیہ کا مشاورتی نظام صفحہ 284 تا 285)

سب کمیٹیوں کا تقرر

مجلس مشاورت کے افتتاحی اجلاس میں ایجنڈا پر تفصیلی غور کرنے اور تصفیہ طلب امور کے جملہ پہلوؤں کو سفارشات کی صورت میں سامنے لانے کے لئے شوریٰ کی سب کمیٹیاں مقرر کی جاتی ہیں۔ بعض دفعہ حضرت خلیفۃ المسیح سینیڈگ کمیٹیاں بھی مقرر فرمادیتے ہیں جو کسی مسئلہ پر سارا سال غور کر کے اگلی شوریٰ میں اپنی رپورٹیں پیش کرتی ہیں اگر ان کی رپورٹ پر کوئی فیصلہ نہ ہو سکے تو مزید غور جاری رہتا ہے تاکہ مفید نتیجہ سامنے آجائے۔

آخر میں خاکسار حضرت مصلح موعود کے ایک اقتباس پر اپنے مضمون کو ختم کرتا ہے۔ حضرت مصلح موعود فرماتے ہیں۔

”ہماری جماعت کو سمجھنا چاہئے کہ ہماری مجلس شوریٰ کی عزت ان بچوں اور کرسیوں کی وجہ سے نہیں ہے جو یہاں بچھائی گئی ہیں بلکہ وہ اس مقام کی وجہ سے ہے جو خدا تعالیٰ کے نزدیک اسے حاصل ہے بھلا کوئی کہہ سکتا ہے کہ محمد ﷺ کی عزت اس لباس کی وجہ سے تھی جو آپ پہنتے تھے۔ آپ کی عزت اس مرتبہ کی وجہ سے تھی جو خدا تعالیٰ نے آپ کو دیا تھا۔ اسی طرح آج بے شک ہماری یہ مجلس شوریٰ دنیا میں کوئی عزت نہیں رکھتی مگر وقت آئے گا جب دنیا کی بڑی سے بڑی پارلیمنٹوں کے ممبروں کو بھی وہ درجہ حاصل نہیں ہوگا جو اس کی ممبری کی وجہ سے حاصل ہوگا۔ کیونکہ اس کے ماتحت ساری دنیا کی پارلیمنٹیں آئیں گی پس اس مجلس کی ممبری بہت بڑی عزت ہے اور اتنی بڑی عزت ہے کہ اگر بڑے سے بڑے بادشاہ کو ملتی تو وہ بھی اس پر فخر کرتا اور وہ وقت آئے گا جب بادشاہ اس پر فخر کریں گے۔ پس ضرورت ہے کہ جماعت اس کی اہمیت کو اور زیادہ محسوس کرے اور ضرورت ہے کہ سال میں دو دفعہ ہوتا کہ مسائل پر غور کیا جاسکے۔“

(رپورٹ مجلس مشاورت 1928ء صفحہ 14)

اللہ تعالیٰ ہمیں مجلس شوریٰ کے دینی نظام کے ثمرات سے مکافئہ مستفیض ہونے کی توفیق عطا فرمائے۔ آمین

جس معاملہ کو شوریٰ میں پیش کرنا ہو اس کے متعلق ہر جماعت اپنے ہاں مقامی طور پر اجلاس عام میں ساری جماعت کی رائے معلوم کرنے کا اہتمام کرتی ہے پھر وہ اپنی تجاویز دفتر پرائیویٹ سیکرٹری کو ارسال کر دیتی ہیں۔ یہ تجاویز پرائیویٹ سیکرٹری صاحب صدر انجمن احمدیہ میں بھجوادیتے ہیں صدر انجمن احمدیہ ان تجاویز پر غور کر کے اپنی رائے کے ساتھ انہیں حضرت خلیفۃ المسیح کی خدمت میں پیش کرتی ہے کہ اس کے نزدیک کوئی تجاویز اس سال کی مجلس شوریٰ میں پیش کرنے کے لائق ہیں اور کون سی قابل رد ہیں۔ یہ رد شدہ تجاویز شوریٰ کے اجلاس میں پڑھ کر سنائی جاتی ہیں تاکہ نمائندگان کو معلوم ہو کہ اس سال کس نوعیت کی تجاویز جماعتوں نے ارسال کی تھیں اور کون سی تجاویز کو صدر انجمن احمدیہ نے شوریٰ میں پیش کرنے کی رائے نہیں دی۔

حضرت مصلح موعود نے فرمایا:

”مجلس شوریٰ میں جو تجاویز پیش کی جائیں وہ ایسی ہوں جو عمل کے قابل ہوں ایسی نہ ہوں جن پر ہم عمل نہ کر سکتے ہوں خواہ مقدرت کی کمزوری کی وجہ سے، خواہ اس وجہ سے کہ حالات ان پر عمل کرنے کی اجازت نہ دیتے ہوں۔ خواہ اس وجہ سے کہ ان پر عمل کرنے سے کوئی فتنہ پیدا ہوتا ہو اور خواہ اس وجہ سے کہ ان سے بہتر تجاویز پہلے موجود ہوں۔“

(رپورٹ مجلس مشاورت 1941ء صفحہ 9 بحوالہ

جماعت احمدیہ کا مشاورتی نظام صفحہ 280)

نمائندگان شوریٰ کی

بنیادی شرائط

خدا کے فضل سے جوں جوں یہ مشاورتی ادارہ آگے بڑھتا گیا حضرت مصلح موعود نے نمائندگان شوریٰ کے انتخاب کو بعض شرائط کے ساتھ مشروط قرار دیا آپ نے مجلس شوریٰ کی غیر معمولی اہمیت کے پیش نظر یہ بھی ضروری سمجھا کہ مجلس شوریٰ میں تقویٰ شعرا لوگوں کو منتخب ہو کر آنا چاہئے کیونکہ آپ سمجھتے تھے کہ اس کے بغیر اس میں اپنی ذمہ داریوں سے عہدہ برآ ہونے کی توفیق نہیں مل سکتی اس لئے آپ نے شوریٰ کی نمائندگی کے لئے تقویٰ اور اخلاص کو بنیادی شرط قرار دیا۔ حضور یہ چاہتے تھے کہ شوریٰ کا کوئی بھی نمائندہ محض لفاظی اور چرب زبانی سے کام لینے والا نہ ہو وہ تو جھگڑالو اور نکتہ چینی کرنے والا ہو اور نہ اس کا دل تقویٰ اور طہارت سے خالی ہو۔ چنانچہ آپ نے ہمیشہ اس بات پر زور دیا کہ نمائندگان شوریٰ کے انتخاب میں تقویٰ اور پرہیزگاری، نیکی اور اخلاص کو مد نظر رکھا جائے آپ نے فرمایا وہی مشورے مفید اور نتیجہ خیز ہو سکتے ہیں جو درد مند دل کی آواز ہوتے ہیں اور تقویٰ میں ڈوب کر عاجزانہ دعاؤں کے ساتھ پیش کئے جاتے ہیں۔

(جماعت احمدیہ کا مشاورتی نظام صفحہ 143)

جماعت اور نظام خلافت کے کاموں کی مدد کے لئے انتہائی اہم ادارہ ہے۔ اور حضرت عمر کا یہ قول اس سلسلہ میں بڑا اہم ہے کہ لاخلافۃ الا بالمشورۃ کہ بغیر مشورے کے خلافت نہیں ہے۔ اور یہ قول قرآن کریم کی ہدایت اور آنحضرت ﷺ کے اسوہ کے عین مطابق ہے۔ آپ ﷺ صحابہ سے ہر اہم کام میں مشورہ لیا کرتے تھے۔ لیکن جیسا کہ آیت سے واضح ہے مشورہ لینے کا حکم تو ہے لیکن یہ حکم نہیں کہ جو اکثریت رائے کا مشورہ ہو اسے قبول بھی کرنا ہے۔ اس لئے وضاحت فرمادی کہ مشورہ کے مطابق مشورہ کے مطابق یا اسے رد کرتے ہوئے، اقلیت کا فیصلہ مانتے ہوئے یا اکثریت کا فیصلہ مانتے ہوئے جب ایک فیصلہ کر لو، کیونکہ بعض دفعہ حالات کا ہر ایک کو پتہ نہیں ہوتا اس لئے مشورہ رڈ بھی کرنا پڑتا ہے۔ تو پھر یہ ڈرنے یا سوچنے کی ضرورت نہیں کہ ایسا نہ ہو جائے، ویسا نہ ہو جائے۔ پھر اللہ پر توکل کرو اور جس بات کا فیصلہ کر لیا اس پر عمل کرو۔

(خطبہ جمعہ فرمودہ 24 مارچ 2006ء)

(الفضل انٹرنیشنل 14 اپریل 2006ء)

حضرت مصلح موعود نے مجلس مشاورت کے

فوائد بیان کرتے ہوئے فرمایا:

”اب میں شوریٰ کے فوائد بیان کرتا ہوں۔

1- کئی نئی تجاویز سوچ جاتی ہیں۔

2- مقابلہ کا خیال نہیں ہوتا اس لیے لوگ صحیح

رائے قائم کرنے کی کوشش کرتے ہیں۔

3- یہ بھی فائدہ ہے کہ باتوں باتوں میں کئی

باتیں اور طریق معلوم ہو جاتے ہیں۔

4- یہ بھی فائدہ ہے کہ باہر کے لوگوں کو کام

کرنے کی مشکلات معلوم ہوتی ہیں۔

5- یہ بھی فائدہ ہے کہ خلیفہ کے کام میں سہولت

ہو جاتی ہے۔ وہ بھی انسان ہوتا ہے اس کو بھی دھوکا

دیا جاسکتا ہے۔ اس طرح معلوم ہو جاتا ہے کہ لوگوں

کا رجحان کدھر ہے۔ یوں تو بہت نگرانی کرنی پڑتی

ہے کہ غلط راستہ پر نہ پڑ جائیں۔ مگر جب شوریٰ ہو تو

جب تک اعلیٰ درجہ کے دلائل عام رائے کے خلاف

نہ ہوں لوگ ڈرتے ہیں کہ اس پر عمل کریں اور اس

طرح خلیفہ کی نگرانی میں سہولت ہو جاتی ہے۔“

(رپورٹ مجلس مشاورت 1922ء صفحہ 16)

شوریٰ کی کارروائی کا طریق

مجلس مشاورت میں جو ایجنڈا پیش ہوتا ہے اس کی تیاری کے لئے حضرت خلیفۃ المسیح کے ارشاد کے مطابق پرائیویٹ سیکرٹری صاحب سب سے پہلے صدر انجمن احمدیہ، تحریک جدید اور وقف جدید سے استصواب کرتے ہیں کہ اس سال شوریٰ کیلئے کون سی تاریخیں مناسب ہوں گی۔ چنانچہ تینوں انجمنوں کی طرف سے تاریخوں کی تعیین کی رپورٹیں خلیفہ وقت کی خدمت میں منظوری کے لئے پیش کی جاتی ہیں۔

تجاویز بھجوانے کے لئے یہ قاعدہ مقرر ہے کہ

چکھنے اور سونگھنے کی قوتیں

امید تو ہے

قدم قدم پہ رکاوٹیں ہیں یہ دور ہوں گی امید تو ہے
جو لمحہ لمحہ تھکاؤٹیں ہیں یہ دور ہوں گی امید تو ہے
تمام انسان ہیں برابر خدا کی مخلوق ہیں یہ سارے
دلوں میں جو بھی گراوٹیں ہیں یہ دور ہوں گی امید تو ہے
نہیں پرایا ہمارا کوئی یہ سب ہمارے ہیں دل کے ٹکڑے
اگر دلوں میں ملاوٹیں ہیں یہ دور ہوں گی امید تو ہے
یہ دل ہمارے جو چیرے کوئی تو دیکھ لے گا وفور الفت
ریا کی جتنی بناوٹیں ہیں یہ دور ہوں گی امید تو ہے
ستانے والو یہ یاد رکھو ستانا مشکل بہت ہے ہم کو
تمہیں جو جھوٹی لگاوٹیں ہیں یہ دور ہوں گی امید تو ہے
غمِ زمانہ، نہ فکر فردا، نہ ذکر مولیٰ نہ آس کوئی
شعور میں بھی ملاوٹیں ہیں یہ دور ہوں گی امید تو ہے
یہ باپ دادوں کے سارے قصے، یہ میرا میری کے سارے دعوے
دلوں میں جو بھی گراوٹیں ہیں یہ دور ہوں گی امید تو ہے
دکھائی ابلیس نے یہ دنیا ہے خوبصورت گو آدمی کو
یہ جھوٹی احساں سجاوٹیں ہیں یہ دور ہوں گی امید تو ہے

پروفیسر محمد اکرام احسان

زبان کے اطراف اور کڑوے کے لئے زبان کے
پچھلے حصے میں کلیاں ہوتی ہیں۔

اب یہ چار کچھرا لگ لگ بنا لیں:

نمکین: چار اونس مقطر (Distilled) پانی

میں ایک چائے کا چمچ نمک گھول لیں۔

کھٹا: ایک اونس پانی میں ایک چائے کا چمچ
سرکہ گھول لیں۔

شیریں: چار اونس مقطر پانی میں ایک چائے کا
چمچ شکر گھول لیں۔

کڑوا: کوئین کا پانی۔

اب ان چاروں ذائقوں کی کلیوں والی جگہوں
پر ان چاروں پانیوں کا ایک ایک قطرہ ڈال کر اپنی

قوت ذائقہ کو ٹیسٹ کریں۔ یاد رہے کہ زبان کی
نوک پر شیریں پانی کا قطرہ ڈالیں۔ زبان کے پچھلے

حصے میں کوئین کے پانی کا قطرہ وغیرہ۔ انشاء اللہ
اس طرح آپ کی زبان کی ذائقے کی کلیاں بہتر طور

پر کام کرنے لگیں گی۔

(ماہنامہ ہمدرد صحت کراچی ستمبر 2003ء)

☆.....☆.....☆

کرتی ہیں۔ بلا شکر گم (Sugarless Gum) اور
بلا شکر گولیاں بھی لعاب دہن میں اضافہ کرتی ہیں۔

دلچسپ مشقیں

اپنے گھر میں تھوڑی تھوڑی یہ چیزیں رکھ لیں
کوئی تازہ خوشبودار پھول، پیاز یا ہنس، چاکلیٹ،
پودینہ، انسٹیٹ کوئی، تارپین، پائپ کا تمباکو (تھوڑا
سا)

ان میں سے کوئی تین چیزیں چن کر ایک طرف
رکھ دیں۔ آپ آنکھیں بند کر کے میز پر بیٹھ
جائیں۔ کسی سے کہیں کہ تینوں میں سے کوئی ایک
چیز میز پر آپ کے سامنے رکھ دے۔ اب آپ اس
چیز کی بوسونگھنے کی کوشش کریں۔ پھر دوسری چیز اور
پھر تیسری چیز کی بوسونگھیں۔ اور اپنی قوت شامہ کو
ٹیسٹ کریں۔

بنیادی طور پر چار ذائقے ہوتے ہیں: شیریں،
نمکین، کھٹا اور کڑوا۔ اور آپ کی زبان کے اندر ان

چاروں ذائقوں کی کلیاں (Buds) ہوتی ہیں۔
شیریں ذائقے کی کلیاں زبان کی نوک پر، نمکین کی

کلیاں زبان کے اوپر ذرا اگلی طرف، کھٹے کے لئے

کرنے والے افراد میں یہ دونوں احساس سگریٹ
نہ پینے والے افراد سے نصف ہوتے ہیں۔ چوہوں
پر تجربات سے یہ معلوم ہوا کہ سگریٹ کے دھوئیں
سے چوہوں کے سونگھنے والے اعصاب میں تبدیلی
واقع ہوتی ہے اور بتدریج ان کی قوت شامہ کم ہو
جاتی ہے۔

جب سگریٹ نوشی ترک کی جاتی ہے تو یہ دونوں
بحال ہو جاتی ہیں، لہذا مناسب یہی ہے کہ سگریٹ
نوشی بالکل چھوڑی دی جائے۔

جست کا استعمال

زنک سلفیٹ کی اضافی گولیاں قوت ذائقہ اور
قوت شامہ کے نقصان کو دور کرنے کے لئے بہ
کثرت استعمال ہوتی ہیں۔ گردے اور جگر کے
مریضوں کے خون میں جست (زنک) کی سطح کم ہو
جاتی ہے۔ اس کی وجہ سے ان میں یہ دونوں حسیں
کمزور ہو جاتی ہیں۔ زنک سلفیٹ کے استعمال سے
دونوں بحال ہو جاتی ہیں۔ اس سلسلے میں معالج سے
مشورہ ضروری ہے۔

سونگھنے کی مشق

جہاں تک سونگھنے کا تعلق ہے، فلاڈلفیا (امریکا)
میں واقع مونیل کیمیکل سینٹر نے یہ معلوم کیا کہ بار
بار کسی چیز کو سونگھنے سے اس کی خوشبو یا بدبو کو شناخت
کرنے کی صلاحیت پیدا ہو سکتی ہے۔ سائنس دانوں
نے ایک جماعت کو ایک کیمیکل اینڈروستینون
(Androstenone) سونگھنے کو کہا تو ان کو کوئی بو
محسوس نہ ہوئی۔ اس جماعت کو بار بار کیمیکل سونگھنے کی
مشق کرائی گئی تو جماعت کے نصف افراد اس بو کو
شناخت کرنے کے قابل ہو گئے۔

منہ کی خشکی

خشکی دہن (Xerostomia) ایک مرض
ہے۔ دوسو سے تین سو ایسی عام دوائیں ہیں جو منہ
میں خشکی پیدا کرتی ہیں۔ ان میں بعض پیشاب آور
دوائیں، بلڈ پریشر کی دوائیں، الرجی کی اینٹی
ہسٹامین دوائیں شامل ہیں۔ علاوہ ازیں کوئی والے
مشروبات بھی یہ تکلیف پیدا کرتے ہیں۔

چند تدابیر

لیموں میں سڑک ایسڈ (Citric Acid) پایا
جاتا ہے۔ ماہرین کے مطابق یہ ترشہ اور وہ پھل جن
میں یہ ترشہ پایا جاتا ہے، منہ میں لعاب پیدا کرتے
ہیں، اس لئے لیمن ڈراپس (گولیاں) استعمال
کیجئے۔

کولمبیا یونیورسٹی کے تحقیقی مرکز برائے دندان
سازی کے مطالعے کے مطابق پودینے کی ایسی
گولیاں جن میں شکر نہ ہو، دس گنا لعاب دہن پیدا

چکھنے کی حس (قوت ذائقہ) اور سونگھنے کی حس
(قوت شامہ) زندگی کے دو بڑے مزے اور دو نعمتیں
ہیں۔ اگر ہم ایسے باغ میں ہوں جہاں چنبیلی کے پھول
کھلے ہوں اور ہمیں اس کی مہک ہی محسوس نہ ہو تو ہم پر
کیا گزرے گی؟ اگر گھر میں ہم بہترین پلاؤ کھا رہے
ہوں اور ہمیں یہ اندازہ ہی نہ ہو سکے کہ ہم پلاؤ کھا رہے
ہیں یا ابلے ہوئے چاول تو ہمیں کتنا عجیب لگے گا۔
قوت ذائقہ اور قوت شامہ ہماری زندگی کو خوش
گوار بناتی ہیں۔ یہ دونوں قوتیں ہماری زندگی کا سرور
ہیں۔ یہ دونوں قوتیں ہماری قوت حافظہ کو بھی تحریک
دیتی ہیں۔ ہم ایک خوبصورت پھول کی پیاری پیاری
خوشبو اور ایک اچھے کھانے کے ذائقے کو مہینوں یاد
رکھتے ہیں۔ اگر یہ دونوں مزے ہمیں کسی اجنبی زمین
کے سفر کے دوران حاصل ہوں تو برسوں یہ ہمارے
احساسات کو منور کرتے رہتے ہیں۔

ان دونوں حسوں کے دوسرے فوائد بھی ہیں۔ ہم
دھوئیں کی بدبو اور زہریلے بخارات کی بدبو کے ذریعے
سے ممکنہ خطرے سے بچ سکتے ہیں۔ ہم قوت ذائقہ کی
مدد سے گلے سڑے کھانے کے نقصان سے بچ جاتے
ہیں۔ یہ فائدہ کیا کم ہے کہ ان دو حسوں کی وجہ سے ہم
بہترین غذائیں پسند کرتے ہیں اور ان کے استعمال
سے ہم اپنی غذائیت پوری کر لیتے ہیں۔

ماہرین کا اندازہ ہے کہ تقریباً دو بلین امریکی ان
حسوں سے محروم ہیں۔ اگرچہ یہ تکلیف کسی عمر میں بھی
ہو سکتی ہے، لیکن زیادہ تر 65 سے 80 برس کی عمر کے
لوگوں میں پائی جاتی ہے۔

محرومی کے اسباب

عارضی طور پر تو زکام اور تنفسی (سانس کے)
اعضا میں جراثیمی چھوت سے یہ دونوں قوتیں کمزور
ہو جاتی ہیں، لیکن زیادہ نقصان اس وقت ہوتا ہے کہ
جب ناک پر چوٹ لگ جائے، زہریلے کیمیکلز کا
ناک کے اعصاب پر اثر ہو جائے، سر میں چوٹ آ
جائے یا چہرے اور کھوپڑی کے آپریشن سے ان میں
خرابی آ جائے۔ ان کے علاوہ مرگی کے نفاکس بھی
قوت ذائقہ اور قوت شامہ کو ختم کر سکتے ہیں۔

منہ کے امراض منہ کی خشکی، اشعاعی علاج
(ریڈی ایشن تھراپی) اور کوئی چوٹ قوت ذائقہ کو
شدید نقصان پہنچا سکتی ہے۔

بحالی کی تدابیر

سب سے پہلے معالج سے مشورہ کیا جائے
تا کہ اصل سبب معلوم کیا جاسکے۔

سگریٹ نوشی ترک کر دیجیے

سگریٹ نوشی سے قوت ذائقہ اور قوت شامہ
دونوں کو نقصان پہنچتا ہے۔ پنسلوینیا یونیورسٹی کے
تحقیق کاروں کی رپورٹ کے مطابق سگریٹ نوشی

نماز جنازہ حاضر و غائب

محترم منیر احمد جاوید صاحب پرائیویٹ سیکرٹری لندن تحریر کرتے ہیں کہ سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز نے مورخہ 25 مارچ 2015ء کو بیت الفضل لندن میں قبل از نماز ظہر درج ذیل افراد کی نماز جنازہ حاضر و غائب پڑھائی۔

نماز جنازہ حاضر

مکرمہ صفیہ بیگم صاحبہ

مکرمہ صفیہ بیگم صاحبہ اہلیہ مکرم بشیر احمد حیات صاحب مرحوم لندن مورخہ 22 مارچ 2015ء کو 88 سال کی عمر میں وفات پا گئیں۔ مرحومہ مکرم مولوی قمر الدین صاحب کی بیٹی اور حضرت میاں خیر الدین صاحب سیکھوانی رفیق حضرت مسیح موعود کی پوتی تھیں۔ شادی کے بعد سے اپنے خاندان کے ساتھ 21 سال تک پہلے کینیا افریقہ میں رہیں اور پھر 1968ء میں یو کے آگئیں۔ یو کے میں آپ نے ایک لمبا عرصہ بطور صدر لجنہ اماء اللہ حلقہ ومبلڈن پارک خدمت کی توفیق پائی۔ آپ نے اپنے بچوں کے علاوہ بہت سے احمدی بچوں کو قرآن پڑھانے کی توفیق پائی۔ آپ بہت دعا گو، تہجد گزار، نمازوں میں باقاعدہ، بہت نیک اور بزرگ خاتون تھیں۔ خلافت سے بڑا گہرا عقیدت اور پیار کا تعلق تھا۔ مرحومہ موصیہ تھیں۔ آپ محترم رفیق احمد حیات صاحب امیر جماعت یو کے کی والدہ تھیں۔ پسماندگان میں چار بیٹے اور ایک بیٹی سوگوار چھوڑی ہیں۔

مکرم رحمت علی صاحب

مکرم رحمت علی صاحب ابن مکرم محمد رمضان صاحب ربوہ حال یو کے مورخہ 24 مارچ 2015ء کو بعارضہ کینسر 79 سال کی عمر میں وفات پا گئے۔ مرحوم بہت نیک اور دعا گو بزرگ تھے۔ آپ نے 42 سال وکالت مال اول تحریک جدید ربوہ میں خدمت کرنے کی توفیق پائی اور 2003ء میں فراغت کے بعد یو کے آگئے۔ بہت خاموشی سے خدمت کرنے والے تھے۔ پسماندگان میں اہلیہ کے علاوہ دو بیٹے اور دو بیٹیاں یادگار چھوڑی ہیں۔

نماز جنازہ غائب

مکرم عبدالغفور بھٹی صاحب

مکرم عبدالغفور بھٹی صاحب سابق صدر مجلس انصار اللہ جرمنی مورخہ 14 فروری 2015ء کو 80 سال کی عمر میں وفات پا گئے۔ آپ 1974ء میں جرمنی آئے جہاں آپ کو 35 سال مختلف حیثیتوں سے خدمات بجالانے کی توفیق ملی۔ آپ کو صدر حلقہ، نائب امیر جماعت جرمنی کے علاوہ 1989ء تا 1996ء پہلے صدر مجلس انصار اللہ جرمنی

کی حیثیت سے تاریخی خدمات کی توفیق اور سعادت ملی۔ آپ صوم و صلوة کے پابند، تہجد گزار، سادہ طبع، صاف گو، صلہ رحمی کرنے والے مخلص اور منسار شخصیت کے حامل تھے۔ خلافت سے اطاعت، وفا اور عقیدت کا تعلق تھا۔ اپنی اولاد اور اگلی نسل کی تربیت پر خاص توجہ دیتے تھے۔ مرحوم موصی تھے۔ پسماندگان میں چار بیٹیاں اور دو بیٹے یادگار چھوڑے ہیں۔

مکرم اشفاق احمد صاحب

مکرم اشفاق احمد صاحب ابن مکرم چوہدری نصر اللہ خان صاحب گھٹیا لیاں خورد ضلع سیالکوٹ مورخہ 7 جنوری 2015ء کو 52 سال کی عمر میں وفات پا گئے۔ آپ کو لمبا عرصہ قائد مجلس خدام الاحمدیہ گھٹیا لیاں خورد کی حیثیت سے خدمت کی توفیق ملی۔ بوقت وفات آپ زعیم اعلیٰ مجلس انصار اللہ گھٹیا لیاں خورد خدمت بجالا رہے تھے۔ مرحوم پیشہ کے لحاظ سے ٹیچر تھے اور آپ کا اپنے علاقہ میں وسیع رابطہ تھا۔ آپ نہایت فعال، محنتی اور بے لوث خادم تھے۔

مکرم رفیع احمد قریشی صاحب

مکرم رفیع احمد قریشی صاحب آف سکھر مورخہ 19 اگست 2014ء کو سکھر میں بقضائے الہی وفات پا گئے۔ آپ مکرم قریشی عبدالرحمن صاحب شہید آف سکھر کے بیٹے تھے۔ آپ کو 1985ء تا 1992ء اسیر راہ مولیٰ رہنے کی سعادت ملی۔ تین سال تک ڈیٹھ وارنٹ میں رہے اور 1992ء میں باعزت طور پر بری ہوئے۔ جماعت سے بڑا پختہ تعلق اور خلافت سے گہری وابستگی تھی۔

مکرم مطیع اللہ صاحب

مکرم مطیع اللہ صاحب آف ٹھرو ضلع سیالکوٹ مورخہ 12 جنوری 2015ء کو 41 سال کی عمر میں وفات پا گئے۔ آپ کو اپنی مجلس کے قائد اور جماعت کے سیکرٹری وقت جدید کے طور پر خدمت کی توفیق ملی۔ جماعت سے گہری وابستگی تھی۔ اور مالی قربانی میں پیش پیش رہتے تھے۔

مکرمہ ارشاد بی بی صاحبہ

مکرمہ ارشاد بی بی صاحبہ اہلیہ مکرم نصر اللہ خان صاحب ساکن چک نمبر 32 جنوبی ضلع سرگودھا مورخہ 25 جنوری 2015ء کو 62 سال کی عمر میں وفات پا گئیں۔ آپ کو 25 سال چک نمبر 32 جنوبی ضلع سرگودھا میں صدر لجنہ اماء اللہ کی حیثیت سے خدمت کی توفیق ملی۔ اسی طرح سیکرٹری مال، سیکرٹری اصلاح و ارشاد اور اس کے علاوہ بھی لجنہ اماء اللہ میں مختلف عہدوں پر خدمت کی توفیق پائی۔ آپ چھوٹے نماز کی پابند، تہجد گزار، نیک اور مخلص خاتون تھیں۔ خلافت سے گہری محبت اور عقیدت کا

تعلق تھا۔ نظام جماعت کی خود بھی پابند تھیں اور اپنے افراد خانہ کو بھی اس کی تاکید کیا کرتی تھیں۔ اپنے گھر میں احمدی اور غیر احمدی بچوں کو قرآن کریم پڑھایا کرتی تھیں۔

اطلاعات و اعلانات

کامیابی

✽ مکرم امیر صاحب جماعت احمدیہ ضلع بھکر تحریر کرتے ہیں۔ ہمارے ضلع کے طفل شیخ عثمان احمد ابن مکرم شیخ محمد افضل صاحب بھکر نے پنجاب ایگزامینیشن کمیشن کے زیر انتظام منعقدہ سالانہ امتحان کلاس پنجم 2015ء میں 467/500 نمبر لے کر ضلع بھر میں اول پوزیشن حاصل کی ہے۔ احباب جماعت سے بچہ کے نیک و لائق ہونے اور مزید دینی و دنیاوی ترقیات پانے اور اعزاز کے مبارک ہونے کے لئے دعا کی درخواست ہے۔

سانحہ ارتحال

✽ مکرم شریف احمد دیرھوی صاحب ریٹائرڈ انسپکٹر وقف جدید ربوہ تحریر کرتے ہیں۔

خاکسار کی بیوی اول حنیفہ بیگم صاحبہ بنت مکرم میاں عبدالعزیز صاحب کروٹھی مورخہ 14 مارچ 2015ء کو قریباً 84 سال کی عمر میں باندھی ضلع نواب شاہ میں دل کے دورہ سے وفات پا گئیں۔ مرحومہ خدا کے فضل سے موصیہ تھیں۔ حصہ جائیداد میں بہت سارا زائد چندہ مرکز میں جمع کروا چکی تھیں۔ باندھی میں نماز جنازہ محترم ناصر علی صاحب مربی سلسلہ ضلع نواب شاہ نے پڑھائی۔ 16 مارچ کو نماز ظہر کے بعد بیت المبارک ربوہ میں نماز جنازہ مکرم مرزا محمد الدین ناز صاحب ناظر تعلیم القرآن و وقف عارضی نے پڑھائی اور بہشتی مقبرہ میں تدفین کے بعد دعا محترم حافظ خالد افتخار صاحب ناظم مال وقف جدید نے کرائی۔ مرحومہ کا اور میرا ساتھ 64 سال رہا۔ 1951ء میں میری شادی ہوئی تھی۔ مرحومہ بہت خوبیوں کی مالک تھیں۔ مرحومہ چھوٹے نمازوں کی پابند، تہجد گزار، دعا گو، مالی قربانی کرنے والی، مہمان نواز، سلسلہ اور خلافت کے ساتھ بہت ہی محبت تھی۔ حضرت خلیفۃ المسیح الرابعی خلافت سے پہلے 2 دفعہ کروٹھی آئے اسی طرح سلسلہ کے معروف مربیان اور فقائے مسیح موعود کی مہمان نوازی کا شرف بھی حاصل ہوا۔ مرحومہ خود تو ناخواندہ تھی مگر اولاد کی تعلیم اور تربیت پر توجہ دی۔ مرحومہ کے 2 نواسے مکرم نصیر اللہ صاحب بطور مربی سلسلہ استاد جامعہ گھانا اور مکرم نصر اقبال ظفر صاحب بطور مربی سلسلہ فیصل آباد شہر خدمت کی توفیق پارہے ہیں۔ مرحومہ کو لندن،

اللہ تعالیٰ تمام مرحومین سے مغفرت کا سلوک فرمائے اور انہیں اپنی رضا کی جنتوں میں جگہ دے۔ اللہ تعالیٰ ان کے لواحقین کو صبر کرنے اور ان کی خوبیوں کو زندہ رکھنے کی توفیق دے۔ آمین

جرمنی، اور ہالینڈ جانے کا موقع ملا۔ حضرت خلیفۃ المسیح الرابعی کے ساتھ 2 دفعہ اور 2006ء میں حضرت خلیفۃ المسیح الخامس بنصرہ العزیز کے ساتھ ملاقات کا موقع ملا۔ 1993ء میں قادیان جلسہ پر گئیں۔ بچوں کی تعلیم کے سلسلہ میں 1970ء تا 1973ء تین سال ربوہ میں گزارے۔ 1982ء میں آپ کی نوجوان بیٹی مکرمہ محمودہ بیگم صاحبہ بھنگی کی حالت میں وفات پا گئیں تو مرحومہ نے صبر کا مظاہرہ کیا۔ مرحومہ نے اپنے پیچھے شوہر کے علاوہ 2 بیٹے مکرم ناصر احمد دیرھوی صاحب سیکرٹری تحریک جدید فرانس، مکرم حامد احمد محمود صاحب جرمنی، 5 بیٹیاں مکرمہ طاہرہ آفتاب صاحبہ انگلینڈ، مکرمہ نصیرہ عبید اللہ صاحبہ سابق صدر لجنہ اماء اللہ عزیز آباد کراچی حال امریکہ، مکرم شاہدہ ظفر صاحبہ کراچی، مکرمہ مقصودہ انور صاحبہ باندھی، مکرمہ خالدہ مبارک صاحبہ دارالین شرفی ربوہ اور متعدد پوتے پوتیاں، نواسے نواسیاں چھوڑی ہیں۔ میری دوسری بیوی کی اولاد سے بہت محبت کرتی تھی مجھے کہتی تھی میں ان کے لئے دعا بھی کرتی ہوں۔

اس موقع پر بہت سارے احباب نے خود آکر یا بذریعہ فون تعزیت کی۔ ان سب کا خاکسار شکر گزار ہے۔ اور دعا کی درخواست کرتا ہے مرحومہ کو اللہ تعالیٰ جنت الفردوس میں جگہ دے۔ اور تمام لواحقین کو صبر جمیل عطا کرے۔ آمین۔

اعلان دارالقضاء

(مکرم بیگی منصور الحق صاحب
ترکہ مکرمہ معصومہ بیگم صاحبہ)

✽ مکرم بیگی منصور الحق صاحب نے درخواست دی ہے کہ خاکسار کی والدہ مکرمہ معصومہ بیگم صاحبہ بیوہ مکرم قاضی منظور الحق صاحب وفات پا گئی ہیں۔ ان کے نام قطعہ نمبر 28 بلاک نمبر 02 محلہ دارالنصر ربوہ رقبہ 1 کنال بطور مقاطعہ گیر منتقل کردہ ہے۔ لہذا یہ قطعہ خاکسار اور میری ہمیشہ مکرمہ امۃ الحی فرحت صاحبہ کے نام مخصص شرعی منتقل کر دیا جائے ہمارے علاوہ کوئی اور وارث نہ ہے۔

تفصیل و رثاء

1- مکرم بیگی منصور الحق صاحب (بیٹا)
2- مکرمہ امۃ الحی فرحت صاحبہ (بیٹی)
بذریعہ اخبار اعلان کیا جاتا ہے کہ کسی وارث یا غیر وارث کو اس منتقلی پر اگر کوئی اعتراض ہو تو وہ تیس 30 یوم کے اندر اندر دفتر ہذا کو تحریراً مطلع فرمائیں۔ (ناظم دارالقضاء ربوہ)

☆☆.....☆☆☆☆

ملکوں کی ممتاز حیثیتیں

دنیا کے تمام ممالک کسی نہ کسی خوبی کی وجہ سے ممتاز ہیں۔ درج ذیل فہرست میں ممالک کے حیران کن حقائق بیان کئے جا رہے ہیں۔

امریکہ (سب سے زیادہ شہری جیل میں)

آبادی کے لحاظ سے جائزہ لیا جائے تو امریکہ کی آبادی بہت تیزی سے پھیل رہی ہے اور اسی شرح کی نسبت امریکہ دنیا کا وہ واحد ملک ہے جس کے شہریوں کی کثیر تعداد جیلوں میں سلاخوں کے پار بند ہوتی ہے۔ ایک اندازے کے مطابق 2.2 ملین لوگ جیلوں میں قید ہیں جو کہ دنیا کی کل آبادی کا 0.5 فیصد ہے۔ امریکہ کے بعد دوسرے نمبر پر چین ہے جس کے 1.5 ملین لوگ جیلوں میں بند ہیں جبکہ روس میں 870,000 افراد پابند سلاسل ہیں۔

افغانستان (سب سے زیادہ پوسٹ کی کاشتکاری)

یہ ملک دنیا میں پیدا ہونے والی پوسٹ کا 95 فیصد اپنے علاقوں میں کاشت کرتا ہے، تاہم گزشتہ دس برسوں کے دوران قابض امریکی فوج پوسٹ کی کاشت کے حجم کو کم کرنے میں کامیاب ہوئی ہے۔

روس (سب سے زیادہ آکسیجن کا حامل ملک)

اس ملک کو یہ اعزاز حاصل ہے کہ یہاں دنیا کے کل جنگلات کا 25 فیصد پایا جاتا ہے۔ گویا یہ کہنا غلط نہ ہوگا کہ ان جنگلات کی وجہ سے قدرت نے یہاں کاربن ڈائی آکسائیڈ کو آکسیجن میں بدلنے کا فطری بندوبست کر رکھا ہے۔

صومالیہ (بدامنی کا گہوارہ)

عراق وہ ملک ہے جہاں لاقانونیت اور بدامنی پورے زوروں پر ہے، یمن اور شام میں بھی انتہا پسند گروپوں نے اودھم مچایا ہوا ہے۔ تاہم گلوبل پیس انڈیکس کے مطابق صومالیہ میں امن وامان کی صورت حال سب سے اتر ہے۔

کینیڈا (سب سے زیادہ پڑھے لکھے لوگ)

کینیڈا دنیا کا وہ واحد ملک ہے جس کے شہریوں کی بڑی تعداد تعلیم یافتہ ہے۔ خواندگی کی شرح دنیا بھر کے ممالک میں سب سے زیادہ ہے۔ یہاں کے 50 فیصد باسی پوسٹ سیکنڈری لیول تک تعلیم یافتہ ہیں۔ کینیڈا کے بعد اسرائیل میں خواندگی کی شرح 45 فیصد اور جاپان میں 44 فیصد ہے۔

روس (ٹینکوں کی سرزمین)

روس کی آرمی کے پاس 21 ہزار ٹینک ہیں۔ جو دنیا بھر کی فوجوں میں سب سے زیادہ ہیں۔ امریکی فوج کے پاس سولہ ہزار ٹینک ہیں جو کہ جدت میں روسی ٹینکوں سے کہیں آگے ہیں۔

سنگاپور (جہاں کوئی زرعی فارم نہیں)

دنیا میں کئی ممالک ایسے ہیں جن کی معیشت زراعت پر منحصر نہیں۔ ایسے ہی ممالک میں سنگاپور

بڑا ملک ہے جہاں زراعت کیلئے ایک بھی فارم نہیں۔

منا کو (سب سے چھوٹا ملک)

اگرچہ دنیا کا سب سے چھوٹا ملک ویٹی کن ہے جس کا رقبہ 17 مربع میل ہے جبکہ منا کو کا رقبہ 0.8 مربع میل ہے جو کہ نیویارک کے سنٹرل پارک سے بھی چھوٹا ہے۔ گویا کوئی سیاح منا کو میں پیدل ہی گھوم سکتا ہے۔

سعودی عرب (جہاں کوئی دریا نہیں ہے)

یہ حیران کن بات ہے کہ یہاں کوئی دریا نہیں ہے، تازہ پانی چشموں اور زیر زمین آبی ذخائر سے دستیاب ہوتا ہے۔ نخلستانوں اور صحراؤں پر مشتمل اس خطے میں پانی کے قدرتی بہاؤ کا ایک بھی مظہر نہیں ہے۔

مالٹا (جہاں شہریوں کی اکثریت بیرون ملک رہتی ہے)

مالٹا دنیا کا وہ واحد ملک ہے جس کے شہریوں کی اکثریت بیرون ملک رہتی ہے۔

یوکرین (آبادی کی تیزی سے گرتی شرح)

یوکرین دنیا کا وہ واحد ملک ہے جہاں آبادی تیزی سے گھٹ رہی ہے۔ ایک اندازے کے مطابق ملک میں 8 فیصد سالانہ کے حساب سے آبادی میں کمی آ رہی ہے۔ 2050ء تک اس کی آبادی میں 30 فیصد تک کمی آ جائے گی۔

مصر (دنیا کا قدیم ترین خود مختار ملک)

اس ملک کی خود مختاری کی تاریخ بتاتی ہے کہ 3100 قبل از مسیح میں بھی مصر ایک خود مختار ملک تھا۔

منگولیا (رقبہ کے اعتبار سے کم آبادی والا ملک)

منگولیا میں چار افراد فی مربع میل رہتے ہیں اور یوں رقبہ کے اعتبار سے دنیا کا سب سے کم آبادی والا ملک قرار دیا جاسکتا ہے جبکہ اس کے برعکس ہانگ کانگ کے ایک شہر مونگ کاک کی آبادی کا جائزہ لیں تو 1340,000 افراد فی مربع میل رہتے ہیں۔

(روزنامہ دنیا کی فروری 2015ء)

☆.....☆.....☆

سیل۔ سیل۔ سیل

تمام گرم وراہی پر زبردست سیل جاری ہے
ورلڈ فائبرکس
ملک مارکیٹ
نور پور
ریلوے روڈ ربوہ
0476-213155

ارشاد بھٹی پراپرٹی ایجنسی

لاہور، اسلام آباد، ربوہ اور بودے کے درمیان میں پلاٹ مکان زرعی و کئی زمین خرید و فروخت کی بااعتماد ایجنسی
0333-9795338
پلاٹ مارکیٹ پانچاٹل ریلوے اسٹیشن ربوہ، فون: 6212764
لکھنؤ: 0300-7715840

سیال موبل

درکشاپ کی سہولت۔ گاڑی کرایہ پر لینے کی سہولت
نزد پھانک اقصیٰ روڈ ربوہ
عزیز اللہ سیال
سپتیر پارٹس
047-6214971
0301-7967126

بجلی کیسے پیدا ہوتی ہے

وسیع پیمانے پر بجلی پیدا کرنے کیلئے جو جگہ بنائی جاتی ہے۔ اسے ”پاور اسٹیشن“ کہا جاتا ہے، جہاں حرارت یا گرمائش کے ذریعے پانی کو بھاپ میں تبدیل کر کے بھاپ کی قوت سے بڑے بڑے پنکھوں کو حرکت دی جاتی ہے۔ تکنیکی زبان میں ان پنکھوں کو ٹربائن کہا جاتا ہے۔ یہ ٹربائن جو دراصل سادہ انجن ہوتے ہیں، جنزیر سے منسلک ہوتے ہیں۔ ٹربائن کی گردش حرارت کے باعث جنزیر میں لگے کوائل میں مقناطیسی میدان پیدا ہوتا ہے اور بجلی بننے کا عمل شروع ہو جاتا ہے۔ بعد ازاں ایک منظم طریقہ کار کے تحت اس بجلی کو تاروں کے ذریعے پورے ملک میں مہیا کر دیا جاتا ہے۔

کسی بھی پاور اسٹیشن میں موجودہ جنزیر سے بجلی پیدا کرنے کے لئے ٹربائن کو حرکت دینے کے دو قدرتی ذرائع ہیں۔ جن میں ایک ”قابل تجدید توانائی“ اور دوسرا ”نا قابل تجدید توانائی“ کا ذریعہ کہلاتا ہے۔

قابل تجدید یعنی بار بار استعمال ہونے والی توانائی سے بجلی بنانے کے دو طریقے رائج ہیں، جن میں ایک طریقہ ”حرارتی“ ہے۔ اس طریقہ کار میں سورج کی شعاعوں (سولر تھرمل پاور) سے پانی کو بھاپ میں تبدیل کر کے اور دوسرے طریقے میں زیر زمین ارضیاتی پوتوں کی حرارت (جیوتھرمل) کے درمیان سے گہرے کنوؤں کی مدد سے پانی گزار کر اسے بھاپ میں تبدیل کر کے یہ عمل انجام پاتا ہے، جبکہ دوسرے طریقے کو ”بہاؤ“ کا طریقہ کار کہا جاتا ہے۔ اس طریقہ کار کے تحت آبی پائپ بجلی یعنی ڈیم یا بند بنا کر، ونڈ فارم یعنی پن پنکیوں یا ہوا کے ذریعے، سمندر کی سطح پر موجوں کی حرکت سے یعنی موجوں کی حرکی قوت اور سمندری مد و جزر یعنی لہروں کے اتار چڑھاؤ (ٹائڈل بہاؤ) کے دوران پیدا ہونے والی حرکت سے ٹربائن کو گردش دی جاتی ہے، جبکہ ”غیر قابل تجدید توانائی“ سے مراد ایک ایسا طریقہ ہے جس میں توانائی صرف ایک مرتبہ حرارت پیدا کرنے کے بعد ختم ہو جاتی ہے۔ اس طریقہ کار میں کونکہ، تیل قدرتی گیس اور جوہری توانائی کو استعمال کیا جاتا ہے۔ ان دنوں مذکورہ بالا طریقوں کے علاوہ ایک طریقہ ”ساکن یا غیر متحرک“ طریقے سے بجلی پیدا کرنے کا بھی ہے، جس میں الیکٹریک بیٹری شمسی سیل اور دو دھاتوں کے ملاپ سے برقی جنزیر (تھرمو کپل) کے ذریعے بجلی پیدا کی جاتی ہے۔

(سنڈے ایکسپریس 20 جولائی 2014ء)

لان ہی لان آپ کی سہولت کے لئے بجلی دفعہ آپکو
1P, 2P, 3P, 4P لان سٹیگیٹری ریٹ پر
0333-6711362

ضرورت سٹاف
سٹاف نرس LHV کی فوری ضرورت ہے۔
خواہشمند فوری رابطہ کریں۔
0467-213944
0315-6705194
مریم میڈیکل سنٹر یادگار چوک ربوہ

ربوہ میں طلوع وغروب 6- اپریل	
طلوع فجر	4:28
طلوع آفتاب	5:49
زوال آفتاب	12:11
غروب آفتاب	6:33

ایم ٹی اے کے اہم پروگرام

6- اپریل 2015ء

گلشن وقف نو	5:40 am
خطبہ جمعہ فرمودہ 3- اپریل 2015ء	7:45 am
لقاء مع العرب	8:50 am
ایوان طاہر کا افتتاح 26 جولائی 2012ء	11:00 am
خطبہ جمعہ فرمودہ 19 جون 2009ء	5:00 pm
راہ ہدی	8:00 pm

نورتن جیولرز ربوہ
فون گھر 6214214
دکان 047-6211971

مکان برائے فروخت

میں روڈ پر واقع دارالعلوم غریبی حلقہ شہداء
رقبہ ایک کنال مکان نمبر 3/14 ڈبل سٹوری
0336-7064942
0015877073301

Hoovers World Wide Express

کورپوریٹ اور گھروں کی جانب سے ریشس میں
جرت، ایکڑ حد تک ہی دنیا بھر میں سامان بھجوانے کیلئے رابطہ کریں
جلسوں اور عیدین کے موقع پر خصوصی رعایتیں پیش
72 گھنٹے میں ڈیلیوری تیز ترین سروس کم ترین ریشس، پیک کی سہولت موجود ہے
پورے پاکستان میں اتوار کو بھی پیک کی سہولت موجود ہے
بلال احمد انصاری، سہیلیاں احمد انصاری
شاپ نمبر 25 چوہدری سنٹر ملتان روڈ چوہدری لاہور
0345 / 4866677
0321 / 0333-6708024, 042-37418584

سٹی پبلک سکول

داخلے جاری ہیں
سٹی پبلک سکول کے نیو سیشن 2015-16 کے حوالے سے
کلاس 6th تا کلاس 9th داخلے جاری ہیں جس کے لئے
داخلہ فارم دفتر سے دفتری اوقات میں حاصل کئے جاسکتے ہیں۔
☆ بہترین عمارت، ماحول، مکمل لیبز، لائبریری کی سہولت
میسٹر کے شاندار رزلٹ کا حامل ادارہ
☆ تجربہ کار اساتذہ اور ماہرین تعلیم کی سرپرستی اور رہنمائی۔
بچوں کے بہتر مستقبل اور داخلے کے لئے دفتر سے فوری رابطہ کریں
☆ فیصل آباد بورڈ سے الحاق شدہ
رابطہ کے لئے: 047-6214399, 6211499

FR-10